

অধ্যক্ষ মহোদয়,

মই আৰম্ভণিতে পৰিত্ৰ সদনৰ প্ৰতি সন্মান প্ৰদৰ্শন কৰি ২০২৩-২৪ বৰ্ষৰ পূৰ্ণাংগ বাজেটখন উত্থাপন কৰিবলৈ আগবাঢ়িছোঁ।

- (১) মই বাজেটখন উত্থাপন কৰাৰ প্ৰাক্‌মুহূৰ্তত আমাৰ চৰকাৰৰ লক্ষ্য আৰু উদ্দেশ্য সম্পৰ্কে এগৰাকী বিখ্যাত অৰ্থনীতিবিদ Dudley Seersৰ সংজ্ঞাৰে আপোনালোকক অৱগত কৰিব বিচাৰিছোঁ। সেই সংজ্ঞাটো হ'ল— “Development is when a country experiences a reduction or elimination of Poverty, Inequality and Unemployment.” অৰ্থাৎ উন্নয়ন হৈছে সেইটোৱেই যেতিয়া দৰিদ্ৰতা, অসমতা আৰু নিবনুৱা সমস্যা নাইকিয়া হয় বা নিম্নগামী হ'বলৈ আৰম্ভ কৰে। মই আজি উত্থাপন কৰিবলৈ লোৱা বাজেটখনত ইতিমধ্যে উল্লেখ কৰা সামগ্ৰিক উন্নয়নৰ যি সংজ্ঞা তাৰ উপযুক্ত প্ৰয়োগ সুস্পষ্ট ৰূপত দেখিবলৈ পাব বুলি মই দৃঢ়ভাৱে বিশ্বাস কৰোঁ।
- (২) ২০২১ চনৰ ১০ মে'ত শপতগ্ৰহণ কৰা দিনৰে পৰা আমাৰ চৰকাৰে এখন উজ্জীৱিত অসমৰ বাবে নিৰন্তৰ প্ৰয়াস অব্যাহত ৰাখিছে। মাননীয় প্ৰধানমন্ত্ৰী নৰেন্দ্ৰ মোদী ডাঙৰীয়া আমাৰ এই প্ৰয়াসৰ এক অফুৰন্ত উৎস স্বৰূপ। মাননীয় প্ৰধান মন্ত্ৰী আমাৰ ৰাজ্যখন আৰু অঞ্চলৰ সামগ্ৰিক বিকাশত বিশ্বাসী। তেখেতে উত্তৰ-পূব ভাৰতক দেশৰ ‘বিকাশৰ নতুন ইঞ্জিন’ আৰু অসমক ‘অষ্টলক্ষ্মী’ বুলি অভিহিত কৰিছে। মাননীয় প্ৰধান মন্ত্ৰীৰ উজ্জ্বল স্বপ্নক আমাৰ ৰাজ্যখনৰ বিকাশ আৰু উন্নয়নৰ বাবে আগবঢ়াই নিবলৈ আমি বদ্ধপৰিকৰ।
- (৩) মাননীয় কেন্দ্ৰীয় গৃহমন্ত্ৰী অমিত শ্বাহ ডাঙৰীয়াই উত্তৰ-পূবত শান্তিৰ বাতাৱৰণ সৃষ্টি কৰা আৰু সীমা সমস্যা সমাধানৰ ক্ষেত্ৰত লোৱা ভূমিকাৰ বাবেও মই তেখেতক ধন্যবাদ জ্ঞাপন কৰিছোঁ। তদুপৰি, যোৱা ২২ টা মাহত ৰাজ্যখনৰ সামগ্ৰিক অৰ্থনৈতিক কাঠামো সুদৃঢ় কৰাৰ ক্ষেত্ৰত কেন্দ্ৰীয় বিত্তমন্ত্ৰী নিৰ্মলা সীতাৰমণ ডাঙৰীয়ানীৰ নিৰৱচ্ছিন্ন সহযোগিতাৰ বাবে তেখেতলৈও কৃতজ্ঞতা জ্ঞাপন কৰিলো।

- (৪) আপোনালোক সকলোৰে জ্ঞাত যে দেশখনে অমৃত কালত প্ৰবেশ কৰিছে। অমৃত কালৰ পুণ্য ব্ৰতক অনুসৰণ কৰি অসমৰ মাননীয় মুখ্যমন্ত্ৰী ড° হিমন্ত বিশ্ব শৰ্মা ডাঙৰীয়াই অসমক বিকশিত ভাৰতৰ ৫ খন শ্ৰেষ্ঠ ৰাজ্যৰ ভিতৰত এখন ৰাজ্য হিচাপে গঢ়াৰ সপোন ৰচনা কৰিছে। তেখেতৰ নেতৃত্বত আজি আৰম্ভ হোৱা কৰ্ম সংস্কৃতিৰ নতুন পৰিৱেশে এখন আত্মবিশ্বাসী অসমৰ ছবি উদ্ভাসিত কৰিছে। সকলো সময়তে ৰাইজৰ ইচ্ছাক সন্মান জনাই ৰাজ্যখনৰ সামগ্ৰিক বিকাশ আৰু প্ৰশাসনিক ব্যৱস্থাটোক শক্তিশালী আৰু অধিক গতিশীল কৰি তুলিবৰ বাবে নেতৃত্ব দিয়া অসমৰ মাননীয় মুখ্যমন্ত্ৰী ড° হিমন্ত বিশ্ব শৰ্মা ডাঙৰীয়াক এই সুযোগতে আন্তৰিক কৃতজ্ঞতা জ্ঞাপন কৰিছোঁ।
- (৫) ৰাজ্যখনক আগুৱাই লৈ যোৱাৰ বাবে লোৱা আমাৰ চৰকাৰৰ উৎসৰ্গিত প্ৰচেষ্টাক আশিস প্ৰদান কৰা অসমৰ সমূহ জনগণক বিশেষভাৱে কৃতজ্ঞতা জ্ঞাপন কৰিছোঁ। আগন্তুক সময়তো অসমৰ জনগণৰ সহযোগিতা আৰু আশীৰ্বাদ কামনা কৰিছোঁ।
- (৬) মই আমাৰ তৃতীয়খন বাজেট উত্থাপন কৰিবলৈ লৈ এই পৱিত্ৰ সদনৰ মাননীয় সদস্যসকলক কেতবোৰ গুৰুত্বপূৰ্ণ উন্নয়ন সাধনৰ কথা অৱগত কৰিব বিচাৰিছোঁ। মই আপোনালোকক অৱগত কৰোঁ যে—
- মহাবীৰ লাচিত বৰফুকনৰ ৪০০ সংখ্যক জয়ন্তী স্থানীয় ভিত্তিৰ পৰা ৰাষ্ট্ৰীয় পৰ্যায়ত নতুন দিল্লীলৈকে মহাসম্বোধেৰে আমি উদ্‌যাপন কৰিলোঁ। নতুন দিল্লীত সমাপ্ত হোৱা এই উদ্‌যাপনত মাননীয় প্ৰধান মন্ত্ৰী, মাননীয় কেন্দ্ৰীয় গৃহ মন্ত্ৰী আৰু মাননীয় কেন্দ্ৰীয় বিত্ত মন্ত্ৰী উপস্থিত থাকি বীৰগৰাকীলৈ যথোচিত শ্ৰদ্ধাঞ্জলি প্ৰদৰ্শন কৰিলে।
  - আমাৰ বাবে এটা গৌৰৱৰ বিষয় যে লাচিত বৰফুকনৰ বিষয়ে লিখা ৪২.৯৪ লাখ লিখনীয়ে 'হাতে লিখা ৰচনা শাখাত বৃহত্তম অনলাইন ফটো এলবাম'ৰ (Largest Online Photo Album of Handwritten Category) শিতানত গীনিজ বিশ্ব অভিলেখ স্থাপন

কৰিছে। এই সংক্ৰান্তত যোৱা ৯ মাৰ্চ, ২০২৩ গিনিজ ব্ল'ক ৰেকৰ্ড লিমিটেডে আমাৰ চৰকাৰক যাৰতীয় প্ৰমাণপত্ৰ প্ৰদান কৰিছে।

- আমাৰ চৰকাৰে চৰাইদেউ মৈদামক ইউনেস্ক'ৰ সন্মানীয় বিশ্ব ঐতিহ্য ক্ষেত্ৰৰ মৰ্যাদা প্ৰদানৰ বাবে সফল প্ৰচেষ্টা চলাইছে। অতি গৌৰৱ আৰু আনন্দৰ বিষয় যে ভাৰতবৰ্ষৰ এইবছৰৰ একমাত্ৰ মনোনয়ন হিচাপে চৰাইদেউ মৈদামে ইউনেস্ক'ৰ সচিবালয়ৰ সকলো কাৰিকৰী প্ৰয়োজনীয়তা পূৰণ কৰিছে। মই মাননীয় প্ৰধান মন্ত্ৰী ডাঙৰীয়াক চৰাইদেউ মৈদামক বিশ্ব ঐতিহ্য ক্ষেত্ৰৰ পৰিচয় প্ৰদানৰ দিশত মনোনীত কৰাৰ বাবে কৃতজ্ঞতা জ্ঞাপন কৰিছোঁ।
- বিহু হ'ল বছৰৰ ঋতু অনুসৰি অনুষ্ঠিত হোৱা অসমৰ অতি গুৰুত্বপূৰ্ণ উৎসৱ। বিহুৰ লগত জড়িত গীত, বাদ্য আৰু নৃত্য বহু যুগৰ আগৰ পৰাই এক অনুপম সাংস্কৃতিক সম্পদ বুলি পৰিগণিত হৈ আহিছে।
- অসমৰ গৌৰৱ বিহুক বিশ্ব দৰবাৰলৈ লৈ যোৱাৰ উদ্দেশ্যে আৰু গীনিজ বিশ্ব অভিলেখ গঢ়াৰ বাবে অহা ১৪ এপ্ৰিলত গুৱাহাটীৰ সৰুসজাই ক্ৰীড়া প্ৰকল্পত ১০,০০০ তকৈও অধিক শিল্পীৰ অংশগ্ৰহণেৰে বৃহৎ বিহু নৃত্য প্ৰদৰ্শন অনুষ্ঠিত হ'ব। এই আড়ম্বৰপূৰ্ণ অনুষ্ঠানত মাননীয় প্ৰধান মন্ত্ৰীয়ে উপস্থিত থকাৰ বাবে ইতিমধ্যে সন্মতি প্ৰদান কৰিছে।

### এখন উজ্জীৱিত অসমৰ বাবে শক্তিশালী ভেটি নিৰ্মাণ

- (৭) অধ্যক্ষ মহোদয়, আজি মই উত্থাপন কৰিবলৈ বিচৰা বাজেটখন এখন একত্ৰীকৰণ বিষয়ক বাজেট। লগতে এই বাজেটখন এখন সম্প্ৰসাৰণ বিষয়ক বাজেটো। যদিও এই শব্দ দুটাই সম্পূৰ্ণ বিপৰীত অৰ্থ বহন কৰে, তথাপি এইক্ষেত্ৰত ইয়াৰ এক অন্তৰ্নিহিত দৰ্শন আছে। 'একত্ৰিত' বা 'সুদৃঢ়' (Consolidation) শব্দটোৰ দ্বাৰা আমি গুৰুত্বপূৰ্ণ আঁচনিসমূহৰ সুফলসমূহ একত্ৰিত কৰাকে বুজাইছোঁ, যাতে এই সুফলসমূহ বাস্তৱিকতে কঠোৰভাৱে সুদৃঢ় কৰা হয়। একে সময়তে, বৃহৎ পৰিসৰত এই সুফলসমূহ

লাভ কৰাটো সুনিশ্চিত কৰিবলৈ কেতবোৰ আঁচনিৰ প্ৰধান বৈশিষ্ট্যসমূহ আমি সম্প্ৰসাৰণ কৰিবলৈও বিচাৰিছোঁ।

- (৮) এখন পুনৰ্জীৱিত অসমৰ এক সবল ভেটি স্থাপন কৰি মই কেতবোৰ একত্ৰিত আঁচনিৰ বিষয়ে আলোকপাত কৰিব বিচাৰিছোঁ।

#### আয়-ব্যয় সম্বন্ধীয় (Fiscal) একত্ৰীকৰণ

- (৯) অধ্যক্ষ মহোদয়, আমাৰ চৰকাৰৰ অবিৰত প্ৰচেষ্টাৰ ফলস্বৰূপে ৰাজ্যখনৰ বিত্তীয় অৱস্থাৰ উল্লেখযোগ্যভাৱে উন্নতি ঘটিছে। মুঠ ৰাজ্যিক ঘৰুৱা উৎপাদনে (GSDP) ৫.৫০ লাখ কোটি টকাৰ সীমা অতিক্ৰম কৰাৰ লগে লগে ২০২৩-২৪ বৰ্ষত এক নতুন ইতিহাস ৰচনা কৰিবলৈ সক্ষম হ'ব বুলি আমাৰ চৰকাৰ আত্মবিশ্বাসী। ২০২১-২২ বৰ্ষত এই জি এছ ডি পিৰ পৰিমাণ আছিল ৩.৯৩ লাখ কোটি টকা। ৰাজ্যখনৰ জনমুৰি আয়ো তদুপৰি ধৰণে বৃদ্ধি পাইছে।

#### বিত্তীয় একত্ৰীকৰণ

- (১০) অধ্যক্ষ মহোদয়, মুঠ ঘৰুৱা উৎপাদন (GDP) বৃদ্ধিয়ে আমাৰ অৰ্থনৈতিক আৰু বিত্তীয় বিকাশকে প্ৰতিফলিত কৰে। বৃদ্ধিৰ এই ধাৰাত বৰঙণি যোগোৱা অন্যতম কাৰককেইটা হ'ল— শেহতীয়া বৰ্ষসমূহত হোৱা বাজেট সম্বন্ধীয় ব্যয় আৰু বৰ্ধিত ব্যয়। ব্যয়ৰ ক্ষেত্ৰত বিগত বৰ্ষত আমি এক লাখ কোটি টকাৰ সীমা অতিক্ৰম কৰিছোঁ। এই বৰ্ষত অৰ্থাৎ ২০২২-২৩ বৰ্ষত আমি আৰু অধিক ব্যয় কৰিবলৈ সক্ষম হ'ম বুলি আৰু ব্যয়ৰ পৰিমাণ ১.২০ লাখ কোটি টকাত উপনীত হ'ম বুলি আশা কৰিছোঁ। অধ্যক্ষ মহোদয়, গুৰুত্বপূৰ্ণ খণ্ডসমূহত কৰা চৰকাৰী ব্যয়ে ৰাজ্যখনৰ অৰ্থনৈতিক দৃশ্যপটত বিপ্লবৰ সূচনা কৰিছে।

- (১১) বিভিন্ন খণ্ডলৈ আগবঢ়োৱা ঋণ সম্প্ৰসাৰণ বৃদ্ধি হৈ জমা আৰু ঋণৰ অনুপাতো ২০২০ চনৰ মাৰ্চৰ ৫০.৭ শতাংশৰ পৰা ২০২২ৰ ডিচেম্বৰত ৫৭.৫ শতাংশলৈ বৃদ্ধি পাইছে।

### কৃষি খণ্ডৰ একত্ৰীকৰণ

(১২) ৰাজ্য চৰকাৰে ২০২১-২২ বৰ্ষত আৰম্ভ কৰা ধান ক্ৰয় অভিযানৰ পৰা ৰাজ্যখনৰ ৪৩,৯৭৮ গৰাকী কৃষক উপকৃত হৈছে আৰু তেওঁলোকে প্ৰায় ১,০৯৭ কোটি টকা উপাৰ্জন কৰিছে। এই বৰ্ষত প্ৰতি কুইণ্টলত ২০৪০ টকাৰ বৰ্দ্ধিত ন্যূনতম সমৰ্থন মূল্যৰে আমি এই খাৰিফ বতৰৰ শেষলৈ ১০ লাখ মেট্ৰিকটন ধান সংগ্ৰহৰ লক্ষ্য বান্ধি লৈছোঁ। ২০২২ চনৰ ১৫ মাৰ্চত সংগ্ৰহ হোৱা ৯৮,৩৩৫ মেট্ৰিকটন ধানৰ বিপৰীতে এইবাৰ কালিলৈকে ৩.৪৩ লাখ মেট্ৰিকটন ধান সংগৃহীত হৈছে।

### চৰকাৰত দৃশ্যমান ডিজিটেল ৰূপান্তৰ

- (১৩) অধ্যক্ষ মহোদয়, বিভিন্ন সময় নিৰ্দ্ধাৰিত আৰু স্বচ্ছ নাগৰিকমুখী আঁচনিৰ মান আৰু খৰতকীয়া ৰূপায়ণ নিশ্চিত কৰিবলৈ আমাৰ চৰকাৰে প্ৰয়াস অব্যাহত ৰাখিছে।
- (১৪) অসম সচিবালয়ত ২০২১ চনৰ ১০ মে'ৰ আগত দাখিল হোৱা আৰু বহুদিন ধৰি নিষ্পত্তি নোহোৱাকৈ থকা বিভিন্ন নথিৰ নিষ্পত্তিৰ বাবে আমাৰ চৰকাৰে 'সদ্বাৰনা' অভিযান আৰম্ভ কৰিছে। ইয়াৰ উপৰি কাগজবিহীন প্ৰশাসনৰ আৰম্ভণিকৰূপে সচিবালয়ত ই-অফিচ ব্যৱস্থা সম্পূৰ্ণ কৰা হৈছে।
- (১৫) পৰিবহণ বিভাগে কনটেইনলেছ সেৱা কিছূমান আৰম্ভ কৰিছে (তাৰে কেইটামান স্বয়ংক্ৰিয় অনুমোদন জনাব পৰা) যাৰ দ্বাৰা যান-বাহন বিক্ৰী প্ৰতিষ্ঠানে বাহনৰ পঞ্জীয়ন কৰা আৰু পঞ্জীয়ন প্ৰমাণপত্ৰ প্ৰদান কৰাৰ ক্ষমতা লাভ কৰিছে। e-GRAS ব্যৱহাৰৰ যোগেদি ৯৮ শতাংশ পৰ্যন্ত মুঠ চৰকাৰী প্ৰাপ্তি অনলাইন পদ্ধতিৰে সংগ্ৰহ কৰা হৈছে। EODB প'ৰ্টেলে মূল বিভাগসমূহক সামৰি অনলাইন আপত্তিবিহীনতাৰ প্ৰমাণপত্ৰ/অনুমতি ব্যৱহাৰকৰ্তাক সহায় কৰিছে। 'মিছন ভূমিপুত্ৰ'ৰ অধীনত সকলো জাতিগত আৰু জনজাতিৰ প্ৰমাণপত্ৰ আবেদনকাৰী শাৰীৰিকভাৱে উপস্থিত হ'বলগীয়া নোহোৱাকৈয়ে অনলাইনযোগে প্ৰদান কৰা হৈছে। এনেকুৱা কামৰ তালিকাখন আৰু দীঘলীয়া।

- (১৬) অধ্যক্ষ মহোদয়, কাম কৰাৰ সুগমতা ( Ease of doing business) শিতানত হোৱা কামে ৰাজ্যখনক আকাংক্ষিত পৰ্যায়ত (Aspirers category) উপনীত কৰাইছে।

#### আন্তঃগাঁথনি-সৃষ্ট বিকাশৰ একত্ৰীকৰণ

- (১৭) ২০২১ বৰ্ষৰ মে' মাহৰ পৰা অসমৰ অভিলাষী সংস্কাৰমূলক কাৰ্যসূচীসমূহে বহিঃ সাহায্যপ্ৰাপ্ত প্ৰকল্পৰ ক্ষেত্ৰত এক নতুন গতি প্ৰদান কৰিছে যাৰ ফলত ৩১,১২৬ কোটি টকা ব্যয়সাপেক্ষ এনেকুৱা ১৫ টা প্ৰকল্পৰ কাৰ্যকৰীকৰণৰ কাম চলি আছে। বিভিন্ন গুৰুত্বপূৰ্ণ খণ্ড যেনে বিত্ত, পৰিবহণ, ৰাজহুৱা সেৱা প্ৰদান, পথ আৰু দলং আন্তঃগাঁথনি, কৃষি, পৰিৱেশ আৰু বন, পানী যোগান আৰু পয়প্ৰণালী, শক্তি, দক্ষতা বিকাশ ইত্যাদিত এই প্ৰকল্পসমূহ উপলব্ধ হৈ আছে। তদুপৰি, ৰাজ্যখনৰ কল্যাণৰ বাবে ভাৰত চৰকাৰৰ পৰা পোৱা সহযোগিতা আৰু বিভিন্ন উন্নয়নমূলক প্ৰকল্পসমূহ সফল কৰাৰ ক্ষেত্ৰত চৰকাৰৰ নিৰৱচ্ছিন্ন প্ৰচেষ্টাক প্ৰতিফলিত কৰি ভাৰত চৰকাৰৰ অৰ্থনৈতিক পৰিক্ৰমা বিভাগে (DEA) ১১ টা বহিঃ সাহায্যপ্ৰাপ্ত প্ৰকল্প ৰূপায়ণৰ বাবে ৩১,২১২ কোটি টকা অনুমোদন জনাইছে। ইয়াৰ জৰিয়তে ৰাজ্যখনৰ উন্নয়নৰ বাবে কেন্দ্ৰীয় চৰকাৰৰ সমৰ্থনত প্ৰচেষ্টা অব্যাহত হোৱাটোকে সূচাইছে।

- (১৮) কেইটামান মূল বহিঃ সাহায্যপ্ৰাপ্ত প্ৰকল্প (EAP) এনেধৰণৰ—

- ৪৫১০ কোটি টকাৰ 'অসম আন্তঃৰাজ্যিক সংবহন উন্নীতকৰণ প্ৰকল্প'
- ডিমা হাচাও জিলাত ৩৮৭৫ কোটি টকাৰ 'অসম দুৰ্যোগ সহনশীল পাৰ্বত্য এলেকা পথ উন্নয়ন প্ৰকল্প'।
- প্ৰায় ৭৭০ কোটি টকাৰ 'অসম অন্তৰ্দেশীয় জল পৰিবহণ প্ৰকল্প'ৰ অধীনত গুৱাহাটীৰ গে'টৱে ঘাটত আৰু উত্তৰ গুৱাহাটীৰ পৰা উমানন্দ খণ্ডত আৰু মাজুলীৰ নিমাতীত যোৰহাটৰ পৰা অফলামুখ খণ্ডত ৪ টা টাৰ্মিনেল নিৰ্মাণ আৰু অন্যান্য বৃহৎ প্ৰকল্প।

- বেঁকী আৰু বুঢ়িদিহিং নৈৰ পাৰ সুৰক্ষা আঁচনিৰ বাবে ১১২৩ কোটি টকাৰ 'অসম সংহত নদী অৱবাহিকা ব্যৱস্থাপনা প্ৰকল্প'।
- ২১৯৭ কোটি টকাৰ প্ৰকল্প ব্যয়েৰে ১২০ মেগাৱাট নামনি কপিলী জলবিদ্যুৎ প্ৰকল্প।
- ৩২৮৪ কোটি টকাৰ অসম বিতৰণ ব্যৱস্থাৰ উন্নীতকৰণ আৰু ক্ষতি হ্ৰাসকৰণ প্ৰকল্প।

### পৰ্যটন সম্ভাৰনা : আমাৰ প্ৰকৃত সুযোগ আৰু ইয়াৰ ক্ৰমাগত একত্ৰীকৰণ

- (১৯) ৰাজ্যখনৰ পৰ্যটন খণ্ডই ২০২২-২৩ বৰ্ষত ঘৰুৱা আৰু বিদেশী পৰ্যটকৰ ক্ষেত্ৰত উল্লেখযোগ্য বিকাশ লাভ কৰিছে। ভৱিষ্যতলৈ এই খণ্ডৰ অধিক প্ৰসাৰৰ বাবে 'নতুন পৰ্যটন নীতি ২০২২' প্ৰস্তুত কৰা হৈছে। পৰ্যটন খণ্ডৰ বিভিন্ন স্থান যেনে কাজিৰঙা, মানাহ ইত্যাদিত ব্যক্তিগত বিনিয়োগক প্ৰসাৰ কৰিবলৈ চৰকাৰে বৃহৎ হস্পিটেলিটি প্ৰকল্পৰ বাবে প্ৰধান হস্পিটেলিটি গোটসমূহৰ সৈতে চুক্তি স্বাক্ষৰ কৰিবলৈ সন্মত হৈছে। পৰ্যটনক উদ্যোগৰ মৰ্যাদা প্ৰদান কৰা কেইখনমান ৰাজ্যৰ ভিতৰত অসমো এখন।

### চৰকাৰী চাকৰি আৰু আমাৰ প্ৰতিশ্ৰুতি

- (২০) যুৱ প্ৰজন্মক চৰকাৰী খণ্ডত ১ লাখ চাকৰি দিয়াৰ প্ৰতিশ্ৰুতিৰে আমাৰ চৰকাৰ শাসনলৈ আহিছিল। ২০২১ চনৰ ১০ মে'ৰ পৰা চৰকাৰী খণ্ডত ৪১,৯২০ গৰাকী প্ৰাৰ্থীৰ চৰকাৰে নিযুক্তি দিছে। ইয়াৰ উপৰি ৰাজ্য চৰকাৰে আৰু ৪০,০০০ হেজাৰ চাকৰি নিযুক্তিৰ প্ৰক্ৰিয়া অব্যাহত ৰাখিছে। এই পৰ্যায়ো শীঘ্ৰে সমাপ্ত হ'ব।

### অৰুণোদয় : এক প্ৰকৃত সূৰ্যোদয়

- (২১) ৰাজ্য চৰকাৰে আৰম্ভ কৰা অৰুণোদয় আঁচনিৰে দৰিদ্ৰতাৰ বিৰুদ্ধে যুঁজাত ৰাজ্যৰ কেইবা লাখ লোকক সহায় কৰিছে। এই আঁচনিৰ অধীনত মাহিলি আগবঢ়োৱা ধনৰ পৰিমাণ পূৰ্বৰ ১,০০০ টকাৰ পৰিৱৰ্তে ২০২২ চনৰ

অক্টোবৰৰ পৰা ১২৫০ টকা কৰা হৈছে আৰু ইয়াৰ জৰিয়তে ১৭ লাখ পৰিয়াল উপকৃত হৈছে। ৰাজ্য চৰকাৰে অধিক লোকক অন্তৰ্ভুক্তিৰ নিৰ্দেশনাৰে ২০২২ চনৰ ১৪ ডিচেম্বৰৰ পৰা অৰুণোদয়-২.০ আৰম্ভ কৰিছে। অৰুণোদয় আঁচনিখন বেংক একাউণ্টলৈ পোনপতীয়া ধন যোগানৰ জৰিয়তে ৰাইজক প্ৰয়োজনীয় সহায় আগবঢ়োৱাৰ ক্ষেত্ৰত দেশৰ এখন অন্যতম জনপ্ৰিয় আঁচনি হিচাপে পৰিগণিত হৈছে।

### মৌলিক প্ৰয়োজনসমূহ পূৰণ

(২২) ৰাজ্য চৰকাৰে ১৭,০৯,৬২৬ গৰাকী লোকলৈ প্ৰধান মন্ত্ৰী আবাস যোজনা-গ্ৰামীণ (PMAY-G) ৰ অনুমোদন দিছে আৰু ইয়াৰ ভিতৰত ৭,১৫,৬১৮ টা গৃহৰ নিৰ্মাণ সম্পূৰ্ণ হৈছে। ইয়াৰ উপৰি গৃহ লাভ কৰা লোকসকললৈ ৰাজ্য চৰকাৰে জলজীৱন অভিযানৰ অধীনত খোৱাপানী সংযোগ, সৌভাগ্য আঁচনিৰ অধীনত বিদ্যুৎ সংযোগ, উজ্জ্বলা আঁচনিৰ অধীনত বন্ধন গেছৰ সংযোগ আদিৰ অতিৰিক্ত সুবিধা প্ৰদান কৰিছে।

### সকলোৰে বাবে স্বাস্থ্য

(২৩) ৰাজ্য চৰকাৰে ২০২৬ চনৰ ভিতৰত অসমক উত্তৰ-পূৰ্বাঞ্চলৰ চিকিৎসা সেৱাৰ কেন্দ্ৰস্থলৰূপে গঢ়ি তোলাৰ লক্ষ্যৰে নতুন নতুন চিকিৎসালয়ৰ আন্তঃগাঁথনি গঢ়ি তুলি স্বাস্থ্য খণ্ডক এক বিশেষ গতি প্ৰদান কৰিছে। তিনিচুকীয়া চিকিৎসা মহাবিদ্যালয় নিৰ্মাণ কাৰ্য প্ৰায় শেষ পৰ্যায়ত উপনীত হৈছে। চৰাইদেউ আৰু বিশ্বনাথত দুখন চিকিৎসা মহাবিদ্যালয় স্থাপনৰ কাম আৰম্ভ হৈছে। গুৱাহাটীত প্ৰাগজ্যোতিষপুৰ চিকিৎসা মহাবিদ্যালয় আৰু মহেন্দ্ৰ মোহন চৌধুৰী চিকিৎসালয়ৰ নিৰ্মাণ কাৰ্যয়ো যথেষ্ট অগ্ৰগতি লাভ কৰিছে। তদুপৰি, ধেমাজি, তামুলপুৰ, গোলাঘাট, বঙাইগাঁও আৰু মৰিগাঁৱত পাঁচখন নতুন চিকিৎসা মহাবিদ্যালয়ৰ আন্তঃগাঁথনি নিৰ্মাণ কাৰ্যৰ আধাৰশিলা স্থাপন কৰা হৈছে। ছখন চিকিৎসা মহাবিদ্যালয় আৰু জিলা চিকিৎসালয়ৰ আন্তঃগাঁথনি উন্নয়নৰ জৰিয়তে ছুপাৰ স্পেচিয়েলিটি শাখা স্থাপন আৰু গুৱাহাটীত স্বাস্থ্য ভৱন নিৰ্মাণৰ কাম হাতত লোৱা হৈছে।



### যাতায়াত ব্যৱস্থাৰ জৰিয়তে ৰূপান্তৰ

(২৪) অসম মালা আঁচনিৰ জৰিয়তে আমাৰ চৰকাৰে ৰাজ্যখনৰ পথ সংযোগ ব্যৱস্থাৰ উন্নতৰ আৰু সবলতৰ কৰিবলৈ লৈছে। ৰাজ্যিক স্ব-অগ্রাধিকাৰ উন্নয়ন (SOPD) উপাদানৰ অধীনত ৩৪৩ কিঃ মিঃ দৈৰ্ঘ্যৰ ১৮ টা পথৰ কাম হাতত লোৱা হৈছে। ব্ৰহ্মপুত্ৰৰ ওপৰত গুৱাহাটী-উত্তৰ গুৱাহাটী সংযোগী পি এছ চি দলঙৰ নিৰ্মাণ কাৰ্য ৬৬ শতাংশ সম্পন্ন হৈছে। পলাশবাৰী-শুৱালকুছি সংযোগী ব্ৰহ্মপুত্ৰৰ ওপৰত আন এখন গুৰুত্বপূৰ্ণ বৃহৎ দলঙৰ বাবে ৩১৯৭.২০ কোটি টকা মঞ্জুৰ কৰা হৈছে আৰু অতি সোনকালে ইয়াৰ কাম আৰম্ভ হ'ব। গুৱাহাটীৰ ৰাধা গোবিন্দ বৰুৱা পথ আৰু মালিগাঁৱৰ এ টি ৰোডত নিৰ্মীয়মাণ ফ্লাই অভাৰৰ কাম যথাক্ৰমে ৪০ শতাংশ আৰু ৫৮ শতাংশ সম্পূৰ্ণ হৈছে। ইয়াৰ দ্বাৰা আমি আমাৰ মাননীয় প্ৰধান মন্ত্ৰী মহোদয়ৰ 'যাতায়াত ব্যৱস্থাৰ জৰিয়তে ৰূপান্তৰ'ৰ সপোনক বাস্তৱ ৰূপ দিয়াত যথেষ্ট পৰিমাণে সফলতা আহিব।

### সকলোৰে বাবে শিক্ষা

(২৫) ৰাষ্ট্ৰীয় শিক্ষানীতি ২০২০ ৰ সৈতে সংগতি ৰক্ষা কৰি ৰাজ্য চৰকাৰে ২১৪ খন উচ্চ মাধ্যমিক বিদ্যালয়ক উচ্চতৰ মাধ্যমিক বিদ্যালয়লৈ উন্নীত কৰিছে আৰু আন ৭১৬ খন বিদ্যালয়কো উচ্চতৰ মাধ্যমিকলৈ উন্নীত কৰাৰ লক্ষ্য নিৰ্ধাৰণ কৰা হৈছে। তিনি বছৰীয়া অংগনবাড়ী শিক্ষাক নিম্ন প্ৰাথমিক বিদ্যালয়ৰ দুবছৰীয়া পাঠক্ৰমৰ সৈতে সংমিশ্ৰিত কৰি পাঁচ শ্ৰেণীৰ বুনয়াদী শিক্ষা হিচাপে নামকৰণ কৰাত চৰকাৰে অনুমোদন দিছে। দেশৰ স্বাধীনতাৰ ৭৫ বছৰ পিছত প্ৰথমবাৰলৈ ৰাজ্য চৰকাৰে ১১৯ খন আদৰ্শ বিদ্যালয় স্থাপনৰ বাবে ব্যৱস্থা হাতত লৈছে। ইয়াৰ ভিতৰত ৯৭ খন ২০২২-২৩ শৈক্ষিক বৰ্ষৰ পৰা কাৰ্যক্ষম হৈ পৰিছে আৰু মহামহিম ৰাষ্ট্ৰপতি মহোদয়ে ৰাজ্যৰ চাহ বাগিচাসমূহত আন ১০০ খন আদৰ্শ বিদ্যালয়ৰ আধাৰশিলা স্থাপন কৰিছে। আমি চলিত বৰ্ষৰ ১৮ জানুৱাৰীৰ পৰা ১৮ ফেব্ৰুৱাৰীলৈ তিনিটা পৰ্যায়ত গুণোৎসৱ অনুষ্ঠিত কৰিছোঁ। ইয়াত ৪৪,৫৩১ খন বিদ্যালয়ৰ ৪১,২৮,০৯১ জন ছাত্ৰ-ছাত্ৰীয়ে অংশগ্ৰহণ কৰিছে।

- (২৬) ২০২১-২২ বিত্তীয় বৰ্ষৰ সময়ছোৱাত ৰাজ্য চৰকাৰে 'প্ৰজ্ঞান ভাৰতী আঁচনি'ৰ অধীনত দৰিদ্ৰ সীমাৰেখাৰ তলৰ ৩,৫৭,৯০৩ গৰাকী ছাত্ৰ-ছাত্ৰীৰ মাচুল বেহাইৰ বাবে ৮,১৭১.৪৭ লাখ টকা মোকলাই দিছে। স্নাতক পৰ্যায়ৰ ছাত্ৰ-ছাত্ৰীক বিনামূলীয়া পাঠ্যপুথি যোগান ধৰিবলৈ ৩,৫৪,২৪১ গৰাকী ছাত্ৰ-ছাত্ৰীক উপকৃত কৰি ৩,৫৪২.৪১ লাখ টকা মোকলাই দিয়া হৈছে।
- (২৭) কাৰিকৰী শিক্ষাৰ ক্ষেত্ৰখনত এক নতুন উদ্যম প্ৰদান কৰি বঙাইগাঁও, বিহালী, শূৱালকুছি, নলবাৰী, নগাঁও আৰু ওদালগুৰিত ৬ খন আভিযান্ত্ৰিক মহাবিদ্যালয় নিৰ্মাণৰ কামে দ্ৰুত অগ্ৰগতি লাভ কৰিছে। আন ৮ খন নতুন প'লিটেকনিক নিৰ্মাণৰ কামেও দ্ৰুত অগ্ৰগতি লাভ কৰিছে।

#### সুদক্ষ অসম

- (২৮) উদ্যোগৰ বাবে সাজু সুদক্ষ কৰ্মী আৰু উদ্যোগী সৃষ্টিৰ লক্ষ্যৰে ৰাজ্যখনৰ ঔদ্যোগিক প্ৰশিক্ষণ প্ৰতিষ্ঠান (আই টি আই) আৰু প'লিটেকনিকসমূহক 'উৎকৰ্ষ সাধন কেন্দ্ৰ'লৈ ৰূপান্তৰ কৰাৰ বাবে ৰাজ্য চৰকাৰে টাটা টেকন'লজিচ প্ৰাইভেট লিমিটেডৰ সহযোগত কাম কৰি আছে। অসমৰ যুৱক-যুৱতীসকলক দক্ষ কৰি তোলাৰ উদ্দেশ্যে আই টি ই এডুকেশ্বন ছাৰ্ভিচেছ (আই টি ই ই এছ), ছিংগাপুৰৰ সহযোগত নৰ্থ ইষ্ট স্কিল চেণ্টাৰ স্থাপন কৰা হৈছে। তদুপৰি, মঙলদৈত ১০১৬ কোটি টকাৰ প্ৰকল্প ব্যয়েৰে প্ৰস্তুৰ কৰা দক্ষতা বিশ্ববিদ্যালয় কাম চলি আছে। যুৱক-যুৱতীসকলক দক্ষ কৰি তোলাৰ ফলত এখন আত্মনিৰ্ভৰশীল অসম গঢ়াৰ আমাৰ প্ৰচেষ্টাই নতুন গতি লাভ কৰিব।

#### শান্তিৰ এক যুগৰ আমন্ত্ৰণ

- (২৯) যোৱা তিনি দশকজুৰি জাৰি হৈ থকা সেনাবাহিনীৰ (বিশেষ ক্ষমতা) আইন, ১৯৫৮ অসমৰ ২৪ খন জিলা আৰু এটা মহকুমাৰ পৰা ২০২২ চনৰ ১ এপ্ৰিলৰ পৰা প্ৰত্যাহাৰ কৰা হৈছে। ই ৰাজ্যখলৈ বিকাশ আৰু উন্নয়নৰ প্ৰত্যাহাৰত সূচাইছে।
- (৩০) আমাৰ যুৱক-যুৱতীসকলৰ ভৱিষ্যতক অন্ধকাৰৰ মুখলৈ ঠেলি দিয়া ড্ৰাগছৰ ভাবুকিৰ বিৰুদ্ধে আমাৰ চৰকাৰে এখন পূৰ্ণাংগ যুঁজ ঘোষণা কৰিছে।

২০২৩ বৰ্ষৰ ২ মাৰ্চলৈ এন ডি পি এছ (NDPS) আইনৰ অধীনত ৫,১৯১ টা গোচৰ ৰুজু কৰা হৈছে ২২১ কিলোগ্ৰাম হিৰোইন, ৬৭,৮৬৪ কিলোগ্ৰাম গাঞ্জা আৰু ৩,৩১৭ কিলোগ্ৰাম পপী ষ্ট্ৰ জব্দ কৰাৰ লগতে ৮,৬৩২ টা ড্ৰাগছ সৰবৰাহকাৰী গ্ৰেপ্তাৰ কৰা হৈছে। তদুপৰি, ২০২২ বৰ্ষৰ ৩১ ডিচেম্বৰলৈ মানৱ সৰবৰাহৰ ২০৩ টা গোচৰ ৰুজু কৰা হৈছে, ১৭৩ টা মানৱ সৰবৰাহকাৰীক গ্ৰেপ্তাৰ কৰা হৈছে আৰু ৩৫৮ গৰাকী পীড়িতক উদ্ধাৰ কৰা হৈছে।

- (৩১) তদুপৰি, অসমৰ শেহতীয়া ইতিহাসত পোনপ্ৰথমবাৰৰ বাবে ২০২২ বৰ্ষটোত এটাও গাঁড় চোৰাং চিকাৰীৰ হাতত নিধন নোহোৱাৰ অভিলেখ স্থাপন হৈছে।
- (৩২) আমাৰ ধ্বজাবাহী আঁচনিসমূহৰ বিষয়ে জনোৱাৰ পূৰ্বেআহক আমি ৰাজ্যখনৰ অৰ্থনৈতিক সম্ভাৱনা সন্দৰ্ভত চমুকৈ আলোকপাত কৰো।

#### অৰ্থনৈতিক দৃশ্যপট

- (৩৩) অধ্যক্ষ মহোদয়, গোলকীয় বিকাশৰ হাৰ ২০২২ চনৰ প্ৰাক্কলিত ৩.৪ শতাংশৰ পৰা ২০২৩ চনত ২.৯ শতাংশলৈ অৱনমিত হ'ব বুলি আৰু তাৰ পিছত ২০২৪ চনত ৩.১ শতাংশলৈ বৃদ্ধি হ'ব বুলি প্ৰক্ষেপ কৰা হৈছে। মুদ্রাস্ফীতিৰ মোকাবিলা কৰিবলৈ চেণ্ট্ৰেল বেংকৰ নিৰিখসমূহত ঘটা বৃদ্ধি আৰু ইউক্ৰেইনত ৰাছিয়াই চলোৱা যুদ্ধই অৰ্থনৈতিক কাম-কাজক ভাৰাক্ৰান্ত কৰি ৰাখিছে। চীনত ক'ভিড-১৯ ৰ দ্ৰুত সংক্ৰমণে ২০২২ চনত বিকাশৰ হাৰ অৱনমিত কৰিছিল, কিন্তু শেহতীয়া পুনৰমুক্তকৰণ কাম-কাজে আশা কৰাতকৈ অধিক দ্ৰুততাৰে বিকাশৰ পথ প্ৰশস্ত কৰিছে। গোলকীয় মুদ্রাস্ফীতিৰ হাৰ ২০২২ চনৰ ৮.৮ শতাংশৰ পৰা ২০২৩ চনত ৬.৬ শতাংশলৈ আৰু ২০২৪ চনত ৪.৩ শতাংশলৈ অৱনমিত হ'ব বুলি আশা কৰা হৈছে।

#### বিভিন্ন প্ৰত্যাহ্বানৰ মাজতো পুনৰ উজ্জীৱিত ভাৰত

- (৩৪) অধ্যক্ষ মহোদয়, প্ৰবল গোলকীয় পশ্চাদমুখী প্ৰবণতা আৰু কঠোৰ ঘৰুৱা মুদ্রানীতি সত্ত্বেও ভাৰতবৰ্ষই স্বাধীনতাৰ ৭৫ সংখ্যক বৰ্ষত চলিত মূল্যত

আৰু বিদেশী মুদ্ৰা বিনিময় নিৰিখৰ ক্ষেত্ৰত বিশ্বৰ পঞ্চম বৃহৎ অৰ্থনীতিৰূপে পৰিগণিত হৈছে। যথেষ্ট সාරধানতাৰে আৰু যত্নসহকাৰে গ্ৰহণ কৰা নীতিসমূহৰ ফলস্বৰূপে এইটো সম্ভৱ হৈছে, যিয়ে মহামাৰীৰ পিছৰ সময়ছোৱাত এক সবল আৰু বহনক্ষম অৰ্থনীতিৰ পুনৰুদ্ধাৰক সুনিশ্চিত কৰিছে। World Economic Outlook (October 2022, IMF)ৰ প্ৰাক্কলন অনুসৰি ভাৰতীয় অৰ্থনীতি হৈছে ২০২২-২৩ বিত্তীয় বৰ্ষত দ্ৰুততম বিকাশশীল বৃহৎ অৰ্থনীতিসমূহৰ অন্যতম, যিটোৱে ভাৰতীয় অৰ্থনীতিৰ সবলতাক প্ৰতিফলিত কৰিছে। ৰাষ্ট্ৰীয় আয় ২০২২-২৩ ৰ প্ৰথম অগ্ৰিম প্ৰাক্কলন (First Advance Estimates) অনুসৰি, ২০২২-২৩ বিত্তীয় বৰ্ষত ভাৰতৰ ৰিয়েল জি ডি পি ৭ শতাংশলৈ বৃদ্ধি হ'ব।

### পুনৰ উজ্জীৱিত অসম

- (৩৫) ২০১৭-১৮ বিত্তীয় বৰ্ষৰ পৰা ২০২১-২২ বিত্তীয় বৰ্ষৰ সময়ছোৱাত অসমে বৰ্তমানৰ মূল্যত মুঠ ৰাজ্যিক ঘৰুৱা উৎপাদন (GSDP) অনুসৰি ১০.২৫ শতাংশ বাৰ্ষিক গড় বিকাশৰ হাৰ অৰ্জন কৰিছে। সমগ্ৰ দেশ আৰু বিশ্বৰ লগতে অসমেও কোভিড-১৯ মহামাৰীৰ সন্মুখীন হৈছিল যদিও ভাৰতৰ ৰাজ্যসমূহৰ ভিতৰত ই অন্যতম খৰতকীয়া বিকাশ।
- (৩৬) অধ্যক্ষ মহোদয়, এইটো অতি প্ৰশংসনীয় যে আমাৰ চৰকাৰৰ আমোলত মূলধনী ব্যয় যথেষ্ট বৃদ্ধি হৈছে। ২০১৫-১৬ বিত্তীয় বৰ্ষত ৰাজ্যৰ মূলধনী ব্যয় আছিল মাত্ৰ ২৯৫১ কোটি টকা, যিটো ২০২১-২২ বিত্তীয় বৰ্ষত ২০,২৯৯ কোটি টকালৈ বৃদ্ধি হৈছে। যোৱা ছবছৰত এই বৃদ্ধিৰ হাৰ হৈছে প্ৰায় সাত গুণ।
- (৩৭) অধ্যক্ষ মহোদয়, স্বচ্ছতা আৰু দায়বদ্ধতা নিশ্চিত কৰাৰ উদ্দেশ্যে আমাৰ চৰকাৰখনে বিত্তীয় খণ্ডত বহুতো সংস্কাৰমূলক পদক্ষেপ গ্ৰহণ কৰিছে। ৰাজহ সংগ্ৰহ উল্লেখযোগ্যভাৱে বৃদ্ধি কৰাত এই পদক্ষেপসমূহে এক গুৰুত্বপূৰ্ণ অৰিহণা আগবঢ়াইছে। আজি আমাৰ ৰাজহ সংগ্ৰহ প্ৰতি মাহত ৩৫০০ কোটি টকালৈ বৃদ্ধি পাইছে আৰু চৰকাৰী কৰ্মচাৰীসকলক নিজৰ পুঁজিৰ পৰা বেতন আগবঢ়োৱাৰ বাবে ই পৰ্যাপ্ত।

## অষ্টাদশ মুকুতাৰ উন্নয়নী মালা

- (৩৮) অধ্যক্ষ মহোদয়, সকলোৱে এই বিষয়ে জ্ঞাত যে ২০১৭-১৮ বৰ্ষত আমি 'অষ্টাদশ মুকুতাৰ উন্নয়নী মালা' ধাৰণাটো আৰম্ভ কৰিছিলোঁ। আমাৰ মাননীয় মুখ্যমন্ত্রী তথা সেই সময়ৰ মাননীয় বিত্তমন্ত্রী ড° হিমন্ত বিশ্ব শৰ্মাদেৱে ভাগৱত গীতাৰ ১৮ টা অধ্যায়ৰ দ্বাৰা অনুপ্রাণিত হৈ ১৮ খন আঁচনিৰ এই ধাৰণাটো আৰম্ভ কৰিছিল। এই ১৮ খন ধৰ্মজাবাহী আঁচনিৰে আমাৰ চৰকাৰৰ এটা বৰ্ষৰ বিশেষ অগ্রাধিকাৰসমূহক প্ৰতিফলিত কৰে।
- (৩৯) গুৰুত্ব আৰোপ কৰা কেইটামান ক্ষেত্ৰক চিনাক্ত কৰাৰ অন্তত প্ৰতিটো বিভাগৰ বাবে লক্ষ্য নিৰ্দিষ্ট কৰি আমি এক সংহতকৰণ প্ৰক্ৰিয়া আৰম্ভ কৰিছোঁ। আমাৰ আঁচনি আৰু আলোচনাসমূহ গভীৰভাৱে অধ্যয়ন কৰি আৰু মুখ্যমন্ত্রীৰ কনক্লেভ, মুখ্য সচিবৰ কনফাৰেন্স আৰু ৰাজ্যিক আৰু কেন্দ্ৰীয় পৰ্যায়ত অনুষ্ঠিত 'চিন্তন শিবিৰ'ৰ পৰা লোৱা শিকনিৰ লগতে সামাজিক মাধ্যম আৰু তৃণমূল পৰ্যায়ত বহু আলোচনাৰ পৰা জনসাধাৰণ আৰু অন্যান্য অংশীদাৰসকলৰ পৰা সক্ৰিয়ভাৱে মতামত সংগ্ৰহ কৰি এই বৰ্ষত মই অষ্টাদশ মুকুতাৰ উন্নয়নী মালাৰ অধীনত তলত দিয়া আঁচনিসমূহ ঘোষণা কৰিব বিচাৰিছোঁ।

### I. মুখ্যমন্ত্রীৰ স্ব-নিয়োজন অভিযান

- (৪০) অধ্যক্ষ মহোদয়, ৰাজ্যখনৰ যুৱক-যুৱতীসকলক চৰকাৰী খণ্ডত কৰ্মসংস্থাপন দিয়াৰ সমান্তৰালভাৱে ব্যক্তিগত খণ্ডতো আমাৰ চৰকাৰে দৰিদ্ৰ সীমাৰেখাৰ তলৰ আৰু নিম্ন আয়ৰ পৰিয়ালৰ যুৱক-যুৱতীসকলৰ মাজত স্ব-নিয়োজনৰ সুবিধা সৃষ্টি কৰাৰ কাৰণে ক্ষুদ্ৰ উদ্যোগীৰ উন্নয়নৰ বাবে এখন আঁচনি ৰূপায়ণ কৰাৰ প্ৰস্তাৱ আগবঢ়াইছে।

- (৪১) বাগিচা, উৎপাদন খণ্ড, সেৱা, খাদ্য সংসাধন, হস্ততাঁত, হস্তশিল্প, কৃষি আৰু ইয়াৰ সহযোগী খণ্ড—পশুপালন, মীন আৰু দুগ্ধ উৎপাদন আদিৰ দৰে উপাৰ্জন সৃষ্টিকাৰী কাম-কাজসমূহত এই আঁচনিখনৰ অধীনত সাহায্য আগবঢ়োৱা হ'ব।
- (৪২) অহা তিনি বছৰত ক্ষুদ্ৰ উদ্যোগ স্থাপনত সহায় কৰাৰ বাবে আমি এক লাখ যুৱক-যুৱতীক কিস্তি হিচাপত মুঠ ২ লাখ টকাকৈ এককালীন প্ৰাৰম্ভিক পুঁজি আগবঢ়োৱাৰ প্ৰস্তাৱ কৰিছোঁ। 'বেংক লিংকেজ'ৰ সহায়েৰে সম্ভৱপৰ ক্ষেত্ৰত এই সাহায্যৰ পৰিমাণ যথোপযুক্তভাৱে বৃদ্ধি কৰিব পৰা যাব। যিসকল উদ্যোগীয়ে ইতিমধ্যে 'স্বয়ম' (SVAYEM)ৰ অধীনত 'ক্ৰেডিট লিংকেজ'ৰ সুবিধা লাভ কৰিছে আৰু নিজ ব্যৱসায় সফলতাৰে চলাই আছে তেনে উদ্যোগীসকলক এই আঁচনিৰ অধীনত অগ্ৰাধিকাৰ দিয়া হ'ব।
- (৪৩) অধ্যক্ষ মহোদয়, ইয়াৰ উপৰি আমাৰ চৰকাৰে আন এক লাখ উদ্যোগী যুৱক-যুৱতীক সামৰি লোৱাৰ প্ৰস্তাৱ আগবঢ়াইছে। এই যুৱক-যুৱতীসকলক এম এছ এম ই আৰু আন খণ্ডৰ লগত জড়িত প্ৰকল্পৰ বাবে প্ৰকল্পভিত্তিক ৰাজসাহায্য আগবঢ়োৱা হ'ব।
- (৪৪) এনেদৰে এই পদক্ষেপৰ অধীনত আগন্তুক তিনি বছৰত মুঠ বিনিয়োগৰ পৰিমাণ হ'ব ৫,০০০ কোটি টকা যিয়ে দুই লাখ নিবনুৱা যুৱক-যুৱতীক নিয়োগ সৃষ্টিকাৰীলৈ ৰূপান্তৰ কৰাৰ সম্ভাৱনীয়তা বহন কৰিব।
- (৪৫) মই ইয়াৰ বাবে এই বাজেটত ১,০০০ কোটি টকাৰ আবণ্টন দিছোঁ।

## II. এক লাখ নিযুক্তি

- (৪৬) অতি সন্তুষ্টিৰে মই এই পৱিত্ৰ সদনক জনাব বিচাৰিছোঁ যে আমাৰ চৰকাৰে ইতিমধ্যে বিভিন্ন বিভাগত প্ৰায় ৪২,০০০ যুৱক-যুৱতীক নিযুক্তি প্ৰদান কৰিছে। তদুপৰি, আমাৰ চৰকাৰৰ ২ বছৰ সম্পূৰ্ণ হোৱাৰ লগে লগে ২০২৩ বৰ্ষৰ ১০-২০ মে'ৰ ভিতৰত আন ৪০,০০০

প্ৰাৰ্থীৰ নিযুক্তি প্ৰক্ৰিয়া সম্পূৰ্ণ কৰা হ'ব। বৰ্তমান প্ৰায় ১৮,০০০ পদ নিযুক্তিৰ বিভিন্ন পৰ্যায়ত আছে আৰু অতিশীঘ্ৰে এই নিযুক্তিৰ কাম সম্পূৰ্ণ কৰা হ'ব।

- (৪৭) বৰ্তমানে থকা মানৱ সম্পদৰ সঠিক ব্যৱহাৰ সুনিশ্চিত কৰাৰ লগতে চৰকাৰী ব্যৱস্থাত পাৰদৰ্শিতা অনাৰ বাবে এটা বিভাগৰ পৰা আন এটা বিভাগলৈ চৰকাৰী কৰ্মচাৰী সালসলনি কৰিবলৈ আমাৰ চৰকাৰে চলিত বৰ্ষত এখন বিধেয়ক উত্থাপন কৰিব। যদিও কৰ্মচাৰীগৰাকীয়ে তেখেতৰ বিভাগটোৰ পে' ৰোলত থাকিব, তথাপিও বেলেগ বিভাগে তেখেতৰ সেৱাৰ সদব্যৱহাৰ কৰিব পাৰিব।

### III. অসম মাইক্ৰ'ফাইনেঞ্চ উদ্বৃগনি আৰু সকাহ আঁচনি (AMFIRS)

- (৪৮) অধ্যক্ষ মহোদয়, মাননীয় মুখ্যমন্ত্ৰী ড° হিমন্ত বিশ্ব শৰ্মা ডাঙৰীয়াৰ সবল নেতৃত্বত বৰ্তমান চৰকাৰখনে অসম মাইক্ৰ'ফাইনেঞ্চ উদ্বৃগনি আৰু সকাহ আঁচনি (AMFIRS), ২০২১ প্ৰবৰ্তন কৰিছিল।
- (৪৯) মই এই পৱিত্ৰ সদনক জনাবলৈ পাই সুখী হৈছোঁ যে আঁচনিখনৰ শ্ৰেণী-১ আৰু ২ ৰ অধীনত প্ৰায় ১০ লাখ ঋণ লোৱা ব্যক্তিক ১,৭৮৯ কোটি টকাৰ সাহায্য প্ৰদান কৰি আমি আমাৰ প্ৰতিশ্ৰুতি পূৰণ কৰিছোঁ। তেওঁলোকৰ ঋণ বহনৰ যোগ্যতা উন্নত কৰাৰ ক্ষেত্ৰতো ই সহায় কৰিব।
- (৫০) মহোদয়, ঋণ গ্ৰহণ কৰা দুৰ্দশাগ্ৰস্ত আৰু অভাৱগ্ৰস্ত মহিলা, যিসকলৰ একাউন্ট ২০২১ বৰ্ষৰ ৩১ মাৰ্চৰ ভিতৰত বন্ধ হৈ গৈছে, তেওঁলোককো এই বাজেটত আমি সহায় আগবঢ়াব বিচাৰিছোঁ। ২৫,০০০ টকা পৰ্যন্ত ঋণ লোৱাসকলক আমাৰ চৰকাৰে অগ্ৰাধিকাৰ প্ৰদান কৰিব। পিছৰ পৰ্যায়ত ৰাজ্যখনৰ আৰ্থিক অৱস্থাৰ ওপৰত ভিত্তি কৰি ২৫,০০০ টকাৰ ওপৰত ঋণ লোৱা লোকসকলেও এই লাভালাভ সম্প্ৰসাৰণ কৰা হ'ব পাৰে।
- (৫১) এই পদক্ষেপৰ বাবে মই ৫০০ কোটি টকা ধাৰ্য কৰিছোঁ।

#### IV. দৰিদ্ৰতা নিবাৰণ

অধ্যক্ষ মহোদয়, আমাৰ চৰকাৰৰ কাম-কাজসমূহে সদায় মহাত্মা গান্ধীৰ বাণীক প্ৰতিফলিত কৰি আহিছে, “যেতিয়াই তুমি দ্বিধাত থাকা, আটাইতকৈ দুখীয়া আৰু দুৰ্বল ব্যক্তিজনৰ মুখখনলৈ মনত পেলোৱা আৰু নিজকে সোধা তুমি লোৱা প্ৰচেষ্টাই ব্যক্তিজনৰ জীৱন আৰু ভাগ্য সলনি কৰিব পাৰিবনে!”

দৰিদ্ৰতা নিৰ্মূল কৰিবৰ বাবে আমি ৪ টা পন্থা গ্ৰহণ কৰিছোঁ—

##### a. অৰুণোদয়

- (৫২) অৰুণোদয় হৈছে আমাৰ এখন প্ৰধান মহিলাকেন্দ্ৰিক ধ্বজাবাহী আঁচনি। অৰুণোদয়ৰ অধীনত প্ৰতিশ্ৰুতি অনুযায়ী ১৭ লাখতকৈও অধিক ব্যক্তিলৈ প্ৰতিমাহৰ ১০ তাৰিখে ১,২৫০ টকাকৈ বৰ্তমানে প্ৰদান কৰি আহিছে।
- (৫৩) মহোদয়, অৰুণোদয় আঁচনিখন সম্প্ৰসাৰণৰ বাবে দিয়া প্ৰতিশ্ৰুতিও আমাৰ চৰকাৰে পূৰণ কৰিবলৈ লৈছে আৰু অৰুণোদয় ২.০ ৰ অধীনত ইতিমধ্যে নতুনকৈ অন্তৰ্ভুক্ত কৰিবলৈ লোৱা ব্যক্তিসকলৰ নথি জিলা পৰ্যায়ৰ নিৰীক্ষণ সমিতি (DLMC)ৰ দ্বাৰা পৰীক্ষণ প্ৰক্ৰিয়া চলি আছে। উপায়ুক্তসকলে নিৰ্ধাৰিত মাপকাঠীৰ অধীনত তেওঁলোকৰ যোগ্যতা সন্দৰ্ভত সকলো আবেদনকাৰীৰ শপতনামা সংগ্ৰহ কৰিব। সমগ্ৰ প্ৰক্ৰিয়াটো সম্পূৰ্ণ হোৱাৰ লগে লগে এই আঁচনিৰ অধীনত অতিৰিক্ত ১০ লাখতকৈও অধিক নতুন ব্যক্তিৰ সংযোজনেৰে ইয়াৰ মুঠ সংখ্যা ২৭.৫ লাখ স্পৰ্শ কৰিব।
- (৫৪) ৰাজ্যখনৰ ‘অন্ত্যোদয়া’ক উপকৃত কৰিবলৈ ‘এটা পৰিয়াল-এখন আঁচনি’ নীতি অনুসৰণ কৰি আমি ‘ইন্দিৰা মিৰি সাৰ্বজনীন বিধৱা পেঞ্চন আঁচনি’ আৰু ‘দীনদয়াল দিব্যাংগজন পেঞ্চন আঁচনি’ দুখন অৰুণোদয়ত অন্তৰ্ভুক্ত কৰি আছোঁ।



- (৫৫) মহোদয়, অৰুণোদয়ৰ অধীনত লাভ কৰা ধনৰ পৰিমাণ চলিত বিত্তীয় বৰ্ষৰ শেষৰফালে ১৫০ টকা বঢ়াই প্ৰতিগৰাকী মহিলালৈ আগবঢ়োৱা এই ধনৰাশিৰ পৰিমাণ মাহিলি ১,৪০০ টকালৈ বৃদ্ধি কৰাৰ বাবে আমাৰ চৰকাৰে প্ৰচেষ্টা অব্যাহত ৰাখিছে।
- (৫৬) ইয়াৰ দ্বাৰা এই আঁচনিখনৰ বাবে মই ৩,৪২০ কোটি টকা ধাৰ্য কৰিছোঁ।

**b. মুখ্যমন্ত্ৰী আয়ুত্থান অসম যোজনা**

- (৫৭) প্ৰতিগৰাকী নাগৰিকে যাতে ব্যয়সাধ্য আৰু উন্নতমানৰ স্বাস্থ্যসেৱা লাভ কৰিব পাৰে, সেইটো নিশ্চিত কৰাৰ উদ্দেশ্যে গ্ৰহণ কৰা স্বাস্থ্য বীমা আঁচনিখন আমাৰ দীৰ্ঘম্যাদী লক্ষ্য সাধনৰ দিশত এক গুৰুত্বপূৰ্ণ পদক্ষেপ। আমাৰ চৰকাৰৰ এই সপোন বাস্তৱায়িত কৰাৰ উদ্দেশ্যে অসমত আয়ুত্থান ভাৰত প্ৰধান মন্ত্ৰী জন আৰোগ্য যোজনা ৰূপায়ণ কৰা হৈছে আৰু আৰ্থসামাজিক জাতিপিয়ল, ২০১১ৰ তথ্য অনুসৰি ৩০ লাখ পৰিয়ালক এই আঁচনিৰ অধীনত সামৰি লোৱা হৈছে।
- (৫৮) অৱশ্যে, কেন্দ্ৰীয় চৰকাৰৰ পৰামৰ্শ অনুসৰি আমি ৰাষ্ট্ৰীয় খাদ্য সুৰক্ষা আইনৰ তথ্য ভাণ্ডাৰক আধাৰ হিচাপে গ্ৰহণ কৰিছোঁ। মই ঘোষণা কৰিবলৈ পাই সুখী হৈছোঁ যে ৰেচন কাৰ্ড থকা পৰিয়ালৰ ১০০ শতাংশকেই সামৰি লোৱাৰ উদ্দেশ্যে আমাৰ চৰকাৰে মুখ্যমন্ত্ৰী আয়ুত্থান অসম যোজনা আৰম্ভ কৰি এক গুৰুত্বপূৰ্ণ পদক্ষেপ গ্ৰহণ কৰিছে। ২৭ লাখ অতিৰিক্ত পৰিয়ালক ৫ লাখকৈ টকাৰ নগদবিহীন চিকিৎসা সেৱা লাভৰ সুবিধা প্ৰদান কৰি এই আঁচনিতে দেশৰ ভিতৰতেই আটাইতকৈ বৃহৎ স্বাস্থ্যসেৱা আঁচনি হিচাপে পৰিগণিত হৈছে।
- (৫৯) যি ক্ষেত্ৰত অটল অমৃত অভিযানে ব্যক্তিগতভাৱে স্বাস্থ্যসেৱাৰ নিশ্চিতি প্ৰদান কৰিছিল, মুখ্যমন্ত্ৰী আয়ুত্থান অসম আঁচনিখনে সমগ্ৰ পৰিয়ালকেই সামৰি ল'ব।

(৬০) বিনামূলীয়া চিকিৎসা সেৱা প্ৰদান কৰাৰ উদ্দেশ্যে প্ৰতিটো যোগ্য পৰিয়ালক একোখনকৈ নগদবিহীন কাৰ্ড প্ৰদান কৰা হ'ব। নগদবিহীন কাৰ্ডখন পৰিয়ালৰ হাতত উপলব্ধ নোহোৱালৈকে এই আঁচনিৰ অন্তৰ্ভুক্ত চিকিৎসালয়সমূহত তেওঁলোকে ৰেচন কাৰ্ড দেখুৱাই আঁচনিখনৰ সুবিধা লাভ কৰিব পাৰিব।

(৬১) ইয়াৰ দ্বাৰা এই আঁচনিখনৰ বাবে মই ১৩৫ কোটি টকা ধাৰ্য কৰিছোঁ।

### c. খাদ্য সুৰক্ষাৰ নিশ্চিতি

(৬২) ২০২২ চনৰ জুন মাহৰ পৰা অসম 'এক ৰাষ্ট্ৰ এক ৰেচন কাৰ্ড' আঁচনিৰ অন্তৰ্ভুক্ত হৈছে।

(৬৩) ২০২২ চনৰ ৭ ডিচেম্বৰত অনুষ্ঠিত অসম চৰকাৰৰ কেবিনেট বৈঠকত ৰাষ্ট্ৰীয় খাদ্য সুৰক্ষা আইনৰ অধীনত আৰু ৪০ লাখ ব্যক্তিক বাছনি কৰিবলৈ সিদ্ধান্ত গ্ৰহণ কৰা হৈছিল আৰু সেই অনুসৰি তেওঁলোকক নতুন ৰেচন কাৰ্ড প্ৰদান কৰা হ'ব। এইক্ষেত্ৰত সংশ্লিষ্ট জিলাসমূহক প্ৰয়োজনীয় নিৰ্দেশনা প্ৰেৰণ কৰা হৈছে আৰু বাছনি প্ৰক্ৰিয়া ইতিমধ্যে আৰম্ভ কৰা হৈছে।

(৬৪) এই বাজেটত ৰাষ্ট্ৰীয় খাদ্য সুৰক্ষা আঁচনিৰ বাবে মই ৪০৪.৯৪ কোটি টকা ধাৰ্য কৰিছোঁ।

### d. মুখ্যমন্ত্ৰী আৱাস যোজনা : সকলোৰে বাবে গৃহ

(৬৫) প্ৰধান মন্ত্ৰী আৱাস যোজনা হৈছে সমাজৰ অৰ্থনৈতিকভাৱে দুৰ্বল আৰু নিম্ন আয়ৰ লোকসকলক ব্যয়সাধ্য গৃহ নিৰ্মাণৰ সুবিধা প্ৰদানৰ লক্ষ্যৰে গ্ৰহণ কৰা এখন অভিলাষী আঁচনি।

(৬৬) প্ৰধান মন্ত্ৰী আৱাস যোজনাৰ অধীনত ইতিমধ্যে ২০ লাখতকৈ অধিক ঘৰ জিঅ' টেগ কৰা হৈছে। ইয়াৰ ভিতৰত ১৫.৫ লাখ পৰিয়াল যোগ্য হিচাপে বিবেচিত হৈছে। আমি ভাৰত চৰকাৰৰ পৰা এতিয়ালৈকে ৩.৩ লাখ ঘৰৰ অনুমোদন লাভ কৰিছোঁ আৰু ভৱিষ্যতে এই সংখ্যা অধিক বৃদ্ধি হ'ব বুলি আমি আশা কৰিছোঁ।

(৬৭) ‘সকলোৰে বাবে গৃহ’ হৈছে আমাৰ মাননীয় প্ৰধান মন্ত্ৰী নৰেন্দ্ৰ মোদী ডাঙৰীয়াৰ এক সপোন আৰু তেওঁৰ এই প্ৰচেষ্টাৰ পৰিপূৰক হিচাপে আমাৰ চৰকাৰে প্ৰধান মন্ত্ৰী আৱাস যোজনাৰ সম পৰিমাণৰ অৰ্থাসাহায্য প্ৰদানেৰে মুখ্যমন্ত্ৰীৰ আৱাস যোজনাখন আৰম্ভ কৰিবলৈ লৈছে।

(৬৮) ২০২৩-২৪ বৰ্ষত এই আঁচনিৰ অধীনত ১ লাখ পৰিয়ালক সামৰি লোৱা হ’ব আৰু ইয়াৰ বাবে মই ৮০০ কোটি টকাৰ আবণ্টন দিছোঁ।

### V. প্ৰজ্ঞান ভাৰতী

(৬৯) আমাৰ ৰাজ্যত কেইবা দশকৰ অন্তত প্ৰাদেশীকীকৰণৰ জৰিয়তে বহুসংখ্যক উচ্চ মাধ্যমিক বিদ্যালয়ক স্বীকৃতি প্ৰদান কৰা হৈছে। ইয়াৰ ভিতৰত বেছিসংখ্যক বিদ্যালয়তে প্ৰয়োজনীয় আন্তঃগাঁথনিৰ অভাৱ পৰিলক্ষিত হৈছিল। বিদ্যালয়সমূহৰ অৱস্থা উন্নত কৰাৰ বাবে কেইবাটাও পদক্ষেপ গ্ৰহণ কৰা হৈছে আৰু আজি আমি এই বিদ্যালয়সমূহৰ নিৰ্দিষ্ট মান লাভ কৰিবলৈ সমৰ্থ হৈছোঁ। পুনৰ উজ্জীৱিত অসমত শিক্ষাখণ্ডই প্ৰধান স্থান লাভ কৰিছে যদিও বিদ্যালয়সমূহৰ আন্তঃগাঁথনিৰ উন্নয়ন আৰু আধুনিকীকৰণৰো প্ৰয়োজনীয়তা আছে।

(৭০) আমি প্ৰায় ৫০০ খন উচ্চ মাধ্যমিক বিদ্যালয়ৰ প্ৰতিখনতে ৫ কোটি টকা ব্যয় সাপেক্ষে বিদ্যালয় ভৱনৰ আন্তঃগাঁথনি উন্নীতকৰণৰ পৰিকল্পনা হাতত লৈছোঁ। আচবাব, স্মাৰ্ট শ্ৰেণী কোঠা, শিক্ষা-শিক্ষণ সামগ্ৰী আৰু ক্ৰীড়া আন্তঃগাঁথনিৰ বাবে ৫০০ খন উচ্চ মাধ্যমিক বিদ্যালয়লৈ ১ কোটি টকাকৈ যোগান ধৰিম। লক্ষ্য নিৰ্দ্ধাৰিত ৫০০ খন বিদ্যালয়ৰ ভিতৰত বৰ্তমানে থকা ৪০০খন বিদ্যালয়ৰ নৱীকৰণ আৰু আন ১০০ খন নতুন বিদ্যালয় অত্যাধুনিক আন্তঃগাঁথনিৰ সৈতে আদৰ্শ বিদ্যালয় হিচাপে (Model School) নিৰ্মাণ কৰা হ’ব। ইয়াৰ বাবে মই এই বাজেটত ২,৫০০ কোটি টকা ধাৰ্য কৰিছোঁ।

(৭১) মহোদয়, আমাৰ চাহ বাগিচা অঞ্চলত শিক্ষাৰ আন্তঃগাঁথনিৰ উন্নয়নত গুৰুত্ব প্ৰদান কৰি চলিত বছৰত আন ১০০ খন নতুন চাহ বাগিচা উচ্চ মাধ্যমিক বিদ্যালয় স্থাপনৰ কাম হাতত লোৱা হ’ব।

- (৭২) এই বিদ্যালয়সমূহ নিৰ্মাণৰ বাবে বিভিন্ন আঁচনি, যেনে— PM-DeVINE, RIDF, NESIDS আৰু ৰাজ্যিক বাজেটৰ ধনেৰে একত্ৰিত পুঁজি গঠন কৰা হ'ব।
- (৭৩) নৱম শ্ৰেণীৰ ছাত্ৰ-ছাত্ৰীসকলক প্ৰেৰণা যোগোৱা আৰু পৰামৰ্শদাতাৰ জৰিয়তে তেওঁলোকৰ মাজত কেৰিয়াৰ সম্বন্ধীয় সজাগতা সৃষ্টিৰ বাবে 'আৰোহণ' নামৰ আঁচনিৰ শুভাৰম্ভ কৰা হৈছে। চৰাইদেউ আৰু শিৱসাগৰ জিলাৰ ছাত্ৰ-ছাত্ৰীয়ে গুৱাহাটীৰ কেইবাখনো আগশাৰীৰ শৈক্ষিক প্ৰতিষ্ঠান পৰিদৰ্শন কৰাৰ লগতে মাননীয় মুখ্যমন্ত্ৰীৰ সৈতেও মত বিনিয়োগৰ সুযোগ লাভ কৰিছে। ধাৰাবাহিকতা ৰক্ষা কৰি এইবাৰো প্ৰথম স্থান লাভ কৰি নৱম শ্ৰেণীলৈ উত্তীৰ্ণ হোৱা ছাত্ৰ-ছাত্ৰীলৈ টেবলেট প্ৰদান কৰা হ'ব আৰু এই টেবলেটসমূহত শৈক্ষিক বিষয়বস্তু যোগানেৰে কেন্দ্ৰীয় এজেন্সী আৰু পৰামৰ্শদাতাৰ সৈতে যুক্ত কৰা হ'ব।
- (৭৪) আমাৰ চৰকাৰে প্ৰজ্ঞান ভাৰতীৰ অধীনত বিগত বৰ্ষত গ্ৰহণ কৰা পদক্ষেপ এইবাৰো অধিক সক্ৰিয়তাৰে অব্যাহত ৰাখিব। ইয়াৰ ভিতৰত আছে—
- i) চৰকাৰী আৰু প্ৰাদেশীকৃত মাধ্যমিক বিদ্যালয়ৰ নৱম শ্ৰেণীৰ ছাত্ৰ-ছাত্ৰীলৈ বিনামূলীয়া চাইকেল প্ৰদান
  - ii) বিনামূলীয়া পাঠ্যপুথি প্ৰদান
  - iii) স্নাতক পৰ্যায়লৈকে ছাত্ৰ-ছাত্ৰীসকললৈ পাঠ্যপুথিৰ বাবে সাহায্য প্ৰদান
  - iv) ডিগ্ৰী, চিকিৎসা বিজ্ঞান আৰু পলিটেকনিক শিক্ষানুষ্ঠানসমূহৰ স্নাতক আৰু স্নাতকোত্তৰ পৰ্যায়ৰ ছাত্ৰ-ছাত্ৰীসকললৈ প্ৰতিমাহে উৰ্ধ্বতম ২,০০০ টকালৈকে হোষ্টেল মাচুল বেহাই
  - v) উচ্চতৰ মাধ্যমিক পৰীক্ষাত প্ৰথম বিভাগত উত্তীৰ্ণ হোৱা

মেধাৰী ল'ৰা-ছোৱালীলৈ স্কুটি প্ৰদান

- vi) চিকিৎসা বিজ্ঞানৰ বাহিৰে অন্যান্য স্নাতকোত্তৰ শ্ৰেণীৰ ছাত্ৰ-ছাত্ৰীসকলক প্ৰতি বছৰে ১০,০০০ টকাৰ যাতায়াতী অনুদান (Mobility Grant) প্ৰদান
  - vii) দৰিদ্ৰ সীমাৰেখাৰ তলৰ সকলো ছাত্ৰ-ছাত্ৰীলৈ মাচুল বেহাই
  - viii) হাইস্কুল শিক্ষান্ত পৰীক্ষাত উত্তীৰ্ণ অৰ্হতাসম্পন্ন ছাত্ৰ-ছাত্ৰীলৈ আনন্দৰাম বৰুৱা বঁটা প্ৰদান আৰু
  - ix) অনুসূচিত জাতি, অনুসূচিত জনজাতি, সংখ্যালঘু আৰু চাহ বাগিচা সম্প্ৰদায়ৰ ছাত্ৰ-ছাত্ৰীসকললৈ জলপানি প্ৰদান।
  - x) অভিনন্দন আঁচনি—ছাত্ৰ-ছাত্ৰীসকলৰ বাবে শৈক্ষিক ঋণৰ ক্ষেত্ৰত সাহায্য প্ৰদানৰ ব্যৱস্থা অব্যাহত ৰখা হ'ব।
- (৭৫) আমি আইন প্ৰণয়নৰ জৰিয়তে শিৱসাগৰ মহাবিদ্যালয়, কোকৰাঝাৰ চৰকাৰী মহাবিদ্যালয়, বঙাইগাঁও মহাবিদ্যালয়, যোৰহাটৰ জগন্নাথ বৰুৱা মহাবিদ্যালয়, উত্তৰ লখিমপুৰ মহাবিদ্যালয়, সন্দিকৈ ছোৱালী মহাবিদ্যালয়, নগাঁও মহাবিদ্যালয় আৰু শিলচৰৰ গুৰুচৰণ মহাবিদ্যালয়ক বিশ্ববিদ্যালয়ৰ পৰ্যায়লৈ উন্নীত কৰিম।
- (৭৬) একে সময়তে, অসমৰ মহান মুক্তিযুঁজাৰুলৈ শ্ৰদ্ধাঞ্জলি জ্ঞাপনৰ চিনস্বৰূপে আৰু উত্তৰ অসমত উচ্চ শিক্ষাৰ মান উন্নত কৰাৰ লক্ষ্যৰে গহপুৰত কনকলতা ৰাজ্যিক বিশ্ববিদ্যালয় নামেৰে এখন নতুন বিশ্ববিদ্যালয় স্থাপন কৰা হ'ব।
- (৭৭) ওদালগুৰিত বড়োলেণ্ড বিশ্ববিদ্যালয়ৰ এটা উপগ্ৰহীয় চৌহদ স্থাপন কৰা হ'ব।
- (৭৮) ভৱন আন্তঃগাঁথনিৰ বাবে ধাৰ্য কৰা ধনৰ ওপৰঞ্চি প্ৰজ্ঞান ভাৰতী আঁচনি শিতানত মুঠ ১,২০০ কোটি টকাৰ বাজেট ব্যৱস্থা ৰখা হৈছে।

## VI. অসম নগৰীয়া স্বাস্থ্য অভিযান (AUHM)

- (৭৯) অধ্যক্ষ মহোদয়, বিগত বছৰসমূহত সমগ্ৰ ৰাজ্যখনতে গ্ৰামাঞ্চলৰ ওপৰত গুৰুত্ব প্ৰদান কৰি প্ৰাথমিক স্বাস্থ্যসেৱাত সু-ব্যৱস্থা গ্ৰহণেৰে আমি ৰাইজৰ বাবে তিনি তৰপীয়া স্বাস্থ্যসেৱা ব্যৱস্থাৰ ওপৰত অগ্ৰাধিকাৰ প্ৰদান কৰিছোঁ। নগৰীয়া অঞ্চলৰ লোকসকলৰ স্বাস্থ্যসেৱাৰ আৱশ্যকতাসমূহ পূৰণ কৰিবলৈ নগৰ অঞ্চলতো প্ৰাথমিক স্বাস্থ্যসেৱাৰ দিশটো অধিক উন্নত কৰাৰ প্ৰয়োজনীয়তা আছে বুলি আমি অনুভৱ কৰোঁ। নগৰাঞ্চলৰ জনসাধাৰণৰ বাবে ব্যয়সাধ্য, সহজলভ্য আৰু মানসম্পন্ন স্বাস্থ্যসেৱা প্ৰদানৰ লক্ষ্যৰে অসম নগৰীয়া স্বাস্থ্য অভিযান (Assam Urban Health Mission) আৰম্ভ কৰিবলৈ মই প্ৰস্তাৱ কৰিছোঁ।
- (৮০) এই অভিযানৰ প্ৰধান উপাদানসমূহে বৰ্তমানৰ ব্যৱধানসমূহ চিনাক্তকৰণ, নিৰ্দিষ্ট এলেকা আৰু প্ৰয়োজন ভিত্তিক পদক্ষেপ, ছেকেণ্ডাৰী আৰু টাৰচিয়েৰী স্বাস্থ্যসেৱাৰ সু-সংযোজনেৰে প্ৰাথমিক স্বাস্থ্যসেৱাৰ সম্প্ৰসাৰণক সামৰি ল'ব।
- (৮১) ব্যৱধানসমূহ চিনাক্ত কৰিবলৈ সকলো নগৰীয়া স্বাস্থ্যসেৱা সম্পৰ্কীয় সা-সুবিধাৰ বিতং ৰূপৰেখা প্ৰস্তুত কৰা হ'ব। নগৰীয়া অঞ্চলসমূহত প্ৰায় ১,০০০ আশা কৰ্মী সংযোজন কৰিবলৈ আৰু ২০ টা ফাৰ্ষ্ট ৰেফাৰেল ইউনিট গঠন কৰিবলৈ প্ৰস্তাৱ লোৱা হৈছে। ৰুগীয়া নৱজাতক আৰু জন্মতে কম ওজন থকা শিশুসকলক বিশেষ যত্ন ল'বলৈ এনেধৰণৰ প্ৰতিটো ফাৰ্ষ্ট ৰেফাৰেল ইউনিটত বিশেষ নৱজাতকৰ চিকিৎসা সেৱা গোট বা নৱজাতকৰ সুস্থিৰকৰণ গোট (New born Stabilization Unit) গঠন কৰা হ'ব।
- (৮২) ছেকেণ্ডাৰী পৰ্যায়ত প্ৰসূতি বিদ্যা সম্পৰ্কীয় সা-সুবিধাৰ উন্নীতকৰণত গুৰুত্ব প্ৰদান কৰা হ'ব। টিকাকৰণ আৰু বিনামূলীয়া ৰোগ নিৰ্ণয়কাৰী সা-সুবিধাসমূহ উন্নত কৰা হ'ব। ৰোগ পৰীক্ষণ আৰু চিকিৎসা সেৱাৰ

ধাৰাবাহিকতা অক্ষুণ্ণ ৰখাৰ ওপৰত গুৰুত্ব প্ৰদানেৰে অসংক্ৰামক ৰোগ সম্পৰ্কীয় সেৱাসমূহ উন্নত কৰা হ'ব।

- (৮৩) এই প্ৰস্তাৱিত মিছনে স্বাস্থ্যসেৱাৰ সহজলভ্যতা, ৰোগৰ আগতীয়া চিনাক্তকৰণ, নগৰাঞ্চলৰ লোকসকলৰ চিকিৎসা ব্যয়ৰ ফলপ্ৰসূ হ্রাসকৰণ আৰু অপ্ৰত্যাশিত চিকিৎসা ব্যয়ৰ ফলত চহৰৰ দুখীয়া লোকসকলক ঋণগ্ৰস্ততাৰ পৰা ৰক্ষা কৰাটো সুনিশ্চিত কৰিব।

## VII. অসমৰ চাহৰ ২০০ বছৰ

- (৮৪) প্ৰায় দুটা শতিকাজুৰি চাহ খণ্ডটো আমাৰ অৰ্থনীতিৰ মেৰুদণ্ড হিচাপে পৰিগণিত হৈছে। এইটো নক'লেও হয় যে নিয়োগ সৃষ্টিৰ ক্ষেত্ৰতো চাহ উদ্যোগৰ যথেষ্ট গুৰুত্বপূৰ্ণ ভূমিকা আছে। আমাৰ জনসংখ্যাৰ অধিকসংখ্যকে চাহৰ ওপৰত নিৰ্ভৰশীল। আনকি আজিও আমাৰ ৰপ্তানিৰ প্ৰায় ৯০ শতাংশ হৈছে চাহ।
- (৮৫) আমাৰ চৰকাৰে ২০২৩ বৰ্ষটোত অসমৰ চাহৰ ২০০ বছৰীয়া জয়ন্তী উলহ-মালহেৰে উদ্‌যাপন কৰিবলৈ বিচাৰিছে। অসমৰ চাহক এটা ব্ৰেণ্ড হিচাপে প্ৰচাৰ কৰিবলৈ আৰু চাহ শ্ৰমিকসকলৰ চহকী সামাজিক-সাংস্কৃতিক ঐতিহ্যক প্ৰদৰ্শন কৰিবলৈ দেশৰ প্ৰধান মহানগৰসমূহৰ লগতে বিদেশতো আমি ৰ'ড শ্ব' আয়োজন কৰাৰ প্ৰস্তাৱ লৈছোঁ।
- (৮৬) চাহ বাগিচাৰ ভূমিৰ সম্ভাৱনীয়তাসমূহ প্ৰয়োগ কৰাৰ বাবে মুকলি কৰা হৈছে আৰু কৃষি আৰু ইয়াৰ সহযোগী খণ্ডৰ বাবে ইয়াক ব্যৱহাৰ কৰা হ'ব।
- (৮৭) অসমত অৰ্থডক্স চাহ আৰু বিশেষত্ব থকা চাহ (Specialty Tea)ৰ উৎপাদনক উদ্‌গনি যোগোৱাৰ অৰ্থে 'অসম চাহ উদ্যোগ বিশেষ উদ্‌গনিমূলক আঁচনি, ২০২০' (Assam Tea Industries Special Incentives Scheme, 2020)খন অধিক শক্তিশালী কৰা হ'ব। প্ৰতিশ্ৰুতি অনুসৰি অৰ্থডক্স আৰু বিশেষত্ব থকা চাহৰ উৎপাদন

ৰাজসাহায্যৰ পৰিমাণ প্ৰতিকিলো চাহৰ বিপৰীতে ৭ টকাৰ পৰা ১০ টকালৈ বৃদ্ধিৰ প্ৰক্ৰিয়া চলি আছে। অৱশ্যে অসমৰ চাহৰ ২০০ বছৰীয়া জয়ন্তী উদ্‌যাপন উপলক্ষে মই ঘোষণা কৰিবলৈ পাই সুখী হৈছো যে ২০২৩-২৪ বিত্তীয় বৰ্ষত প্ৰতিকিলো চাহৰ বিপৰীতে এই উৎপাদন ৰাজসাহায্যৰ পৰিমাণ ১২ টকাকৈ বৃদ্ধি কৰা হ'ব। এই আঁচনিৰ বাবে ১০০ কোটি টকা ধাৰ্য কৰা হৈছে।

- (৮৮) তদুপৰি, অহা তিনি বছৰলৈ কৃষি আয়কৰৰ ওপৰত মই কৰ বেহাই ব্যৱস্থাৰ সম্প্ৰসাৰণৰ প্ৰস্তাৱ কৰিছোঁ।
- (৮৯) চাহ বাগিচাৰ লেবাৰ লাইন, বিশেষকৈ পথসমূহৰ আন্তঃগাঁথনিগত উন্নয়নৰ ওপৰত গুৰুত্ব প্ৰদান কৰা হ'ব।
- (৯০) এই বৰ্ষত চৰকাৰে বিশেষ সকাহ হিচাপে বাগিচাৰ লেবাৰ লাইনত বসবাস কৰি থকা চাহ শ্ৰমিকৰ পৰিয়ালসমূহৰ বকেয়া বিদ্যুতৰ বিলৰ ধনৰাশি এককালীন সাহায্য ব্যৱস্থা হিচাপে বেহাই দিব। ইয়াৰ বাবে মই ১৫০ কোটি টকা ধাৰ্য কৰিছোঁ।
- (৯১) 'অসমৰ চাহ বাগিচা অঞ্চলৰ গৰ্ভৱতী মহিলাৰ বাবে মজুৰি ক্ষতিপূৰণ আঁচনি'ৰ অধীনত ক্ষতিপূৰণৰ পৰিমাণ বৰ্তমানৰ ১২,০০০ টকাৰ পৰা ১৫,০০০ টকালৈ বৃদ্ধি কৰা হ'ব।
- (৯২) চাহ বাগিচাসমূহৰ প্ৰধান স্থানসমূহত ৫০০ টা 'মহাপ্ৰভু জগন্নাথ' সমূহীয়া প্ৰেক্ষাগৃহ তথা দক্ষতা কেন্দ্ৰ নিৰ্মাণৰ বাবে আমাৰ চৰকাৰে এই বৰ্ষৰ বাজেটত ২০০ কোটি টকা ধাৰ্য কৰিছে।
- (৯৩) 'মুখ্যমন্ত্ৰী আৱাস যোজনা'ৰ অধীনত চাহ বাগিচাৰ লেবাৰ লাইনত ১০,০০০ টা গৃহ নিৰ্মাণ কৰা হ'ব।
- (৯৪) অসম চাহ নিগম পৰিসীমিতৰ শ্ৰমিকসকলৰ বৃহত্তৰ স্বাৰ্থৰ কথা মনত ৰাখি ভৱিষ্যনিধিৰ ওপৰত হোৱা সুতৰ বকেয়া ধন পৰ্যায়ক্ৰমে পৰিশোধৰ বাবে আমাৰ চৰকাৰে এই নিগমলৈ সাহায্য অব্যাহত ৰাখিব। এই বছৰত মই ইয়াৰ বাবে ১০০ কোটি টকাৰ আবণ্টন দিছোঁ।



(৯৫) চাহ বাগিচা আৰু আদিবাসী সম্প্ৰদায়ক অন্যান্য পিছপৰা শ্ৰেণীৰ ভিতৰত এটা পৃথক উপ-শ্ৰেণী হিচাপে স্বীকৃতি প্ৰদান কৰা হ'ব। এইক্ষেত্ৰত আইনী চৰ্তাৱলী সাপেক্ষে চৰকাৰী চাকৰিৰ ক্ষেত্ৰত অ' বি চি কোটাৰ ভিতৰত তেওঁলোকৰ বাবে ৩ শতাংশ সংৰক্ষণ ব্যৱস্থা বিবেচনা কৰা হ'ব।

### VIII. সাংস্কৃতিক পৰিচয়ৰ সন্ধান

(৯৬) মহোদয়, আমাৰ সাংস্কৃতিক ঐতিহ্য আৰু পৰম্পৰা সংৰক্ষণ কৰিবলৈ আমি প্ৰতিশ্ৰুতিবদ্ধ। আমি আমাৰ পূৰ্বৱৰ্তী বাজেটসমূহত বহু পদক্ষেপ গ্ৰহণ কৰিছিলো। বটদ্ৰা থান আৰু নাৰায়ণপুৰস্থিত মাধৱদেৱৰ জন্মস্থানৰ সংৰক্ষণ তথা পৰিচালনাৰ বাবে আমি এটা প্ৰকল্প হাতত লৈছো। এই স্থানসমূহত নিৰ্মাণকাৰ্য এই বৰ্ষতে সম্পূৰ্ণ হৈ উঠিব আৰু এই দুয়োটা স্থান কলা, সংস্কৃতি আৰু আধ্যাত্মিকতাৰ কেন্দ্ৰ হিচাপে পৰিগণিত হ'ব।

(৯৭) এই বিত্তীয় বৰ্ষত অসম দৰ্শন আঁচনিৰ অধীনত আমি ৮০০০ টা নতুন নামঘৰ সামৰি ল'বলৈ প্ৰস্তাৱ কৰিছো। আমি অধিকসংখ্যক পৰ্যটকৰ আগমন তথা সমূহীয়া উৎসৱ উদ্‌যাপন কৰা ধৰ্মীয় প্ৰতিষ্ঠানসমূহক ২.৫ লাখ টকাকৈ প্ৰদান কৰা হ'ব।

(৯৮) তদুপৰি পুনৰ্জীৱিত অসম দৰ্শন আঁচনিৰ অধীনত প্ৰাচীন ধৰ্মীয় অনুষ্ঠান— ১০০ বছৰতকৈ অধিক পুৰণি নামঘৰ, মন্দিৰ, মছজিদ, গীৰ্জা, গুৰুদ্বাৰাৰ প্ৰতিটোলৈকে ১৫ লাখ টকাকৈ প্ৰদান কৰা হ'ব। এই আঁচনিৰ বাবে ১৮০ কোটি টকা আবণ্টন দিয়া হৈছে। ইয়াৰ পূৰ্বে ১৩০ খন ধৰ্মীয় অনুষ্ঠানলৈ ১০ লাখকৈ টকা আগবঢ়োৱা হৈছিল।

(৯৯) অধ্যক্ষ মহোদয়, গুৱাহাটীৰ প্ৰাচীন কামাখ্যা মন্দিৰ হৈছে ভাৰতৰ অন্যতম পৱিত্ৰ মন্দিৰ, য'ত প্ৰতিদিনে ১৫,০০০ ভক্তই মন্দিৰ দৰ্শন কৰে। অম্বুবাচী মেলাৰ সময়ছোৱাত প্ৰতিদিনে ইয়াত ২ লাখ লোকৰ সমাগম ঘটে। কাশী-বিশ্বনাথ কৰিড'ৰৰ পৰা অনুপ্ৰাণিত হৈ আমাৰ

চৰকাৰে কামাখ্যা ক'ৰিডৰৰ উন্নয়ন সাধন কৰিবলৈ বিচাৰিছে। ইয়ে ভক্তসকলৰ অহা-যোৱা সহজ কৰি তোলাৰ লগতে ব্ৰহ্মপুত্ৰৰ সৈতে সংযোগকৰণৰ দ্বাৰা পাৰিপাৰ্শ্বিক অৱস্থা উন্নত কৰিব।

- (১০০) বংঘৰৰ ঐতিহাসিক গৌৰৱ সজীৱ কৰি ৰখাৰ অৰ্থে বংঘৰৰ সমীপৰ ৮৩ বিঘা ভূমিৰ এটা এলেকাত আমি পৰ্যটকৰ সা-সুবিধাৰ উন্নয়ন সাধনৰ কাম হাতত লৈছো। ভাৰতৰ প্ৰত্নতাত্ত্বিক জৰীপ বিভাগৰ নীতি-নিয়ম উলংঘা নকৰাকৈ এই কাম সম্পন্ন কৰা হ'ব। ইতিমধ্যে ভূমি অধিগ্ৰহণৰ ধন পৰিশোধৰ বাবে প্ৰায় ৩২ কোটি টকা মুকলি কৰি দিয়া হৈছে। ১০৭ টকা ব্যয়ত এই কাম এপ্ৰিল, ২০২৩ৰ পৰা আৰম্ভ কৰা হ'ব।
- (১০১) মহাপুৰুষ শ্ৰীমন্ত শংকৰদেৱৰ আদৰ্শৰ লগত জড়িত গৱেষণা আৰু ডকুমেণ্টেচনক উদগনি যোগাবলৈ আমি নতুন দিল্লীৰ জৱাহৰলাল নেহৰু বিশ্ববিদ্যালয়ত এখন আসন প্ৰতিষ্ঠা কৰিম।
- (১০২) গোৱালপৰীয়া লোকগীতৰ সম্ৰাজ্ঞী প্ৰয়াত প্ৰতিমা বৰুৱা পাণ্ডেৰ মাটিয়াবাগ ৰাজহাউলী সংৰক্ষণৰ প্ৰয়াস হিচাপে আমাৰ চৰকাৰে উক্ত স্থান অধিগ্ৰহণ কৰি চমজি লৈছে। ইয়াক মেৰামতি কৰি এটা সংগ্ৰহালয় হিচাপে গঢ়ি তোলাৰ প্ৰচেষ্টা চলি আছে। এইক্ষেত্ৰত কিছু আইনী বাধা আছে যদিও আমাৰ বিশ্বাস যে আমি ইয়াক অতিক্ৰম কৰি ইতিমধ্যে দিয়া প্ৰতিশ্ৰুতি ৰক্ষা কৰিবলৈ সক্ষম হ'ম।
- (১০৩) বীৰ লাচিত বৰফুকনৰ বীৰত্বৰ কাহিনী দেশৰ চুকে-কোণে প্ৰচাৰ কৰিবলৈ এই মহান অসমীয়া যোদ্ধাগৰাকীৰ বিষয়ে বিশাল আয়োজনেৰে এখন নাটক মঞ্চস্থ কৰাৰ আমি প্ৰস্তাৱ লৈছোঁ। ইয়াত ৫০০ গৰাকীতকৈ অধিক বিশিষ্ট শিল্পীয়ে ছত্ৰপতি শিৱাজী মহাৰাজৰ বাবে ৰচনা কৰা 'জাস্তা ৰাজা' নাটকৰ আলমত নাট মঞ্চস্থ কৰিব। লাচিত বৰফুকনৰ বীৰত্বৰ প্ৰতি জনোৱা শ্ৰদ্ধাঞ্জলি হিচাপে এই নাটকখন সমগ্ৰ দেশতে ব্যাপক ৰূপত প্ৰদৰ্শিত কৰা হ'ব।

(১০৪) এম এল এ এল এ ডি (MLALAD) আৰু শিথিল আঁচনি (Untied Scheme) ৰূপায়ণৰ বাবে থকা নীতি-নিৰ্দেশনাসমূহ আমি সাল-সলনি ঘটাম, যাতে এই আঁচনিসমূহ যোগ্য আঁচনিৰ শ্ৰেণীত অন্তৰ্ভুক্ত কৰিব পৰা যায়।

(১০৫) অৰুণোদয় আঁচনিৰ অধীনত আমাৰ সত্ৰসমূহত থকা সকলো উদাসীন ভকতক সামৰি ল'বলৈ আমি প্ৰস্তাৱ লৈছোঁ।

### **IX. বাল্য বিবাহ প্ৰতিৰোধ অভিযান**

(১০৬) অধ্যক্ষ মহোদয়, আমাৰ দেশৰ এই অংশত শিশু আৰু মাতৃৰ উচ্চ মৃত্যুৰ হাৰ স্বাস্থ্যখণ্ডৰ বাবে এটা উদ্বেগৰ বিষয় হিচাপে পৰিগণিত হৈ আহিছে। আমি এই বিষয়টো অতি গুৰুত্বসহকাৰে লৈ প্ৰসূতি-মাতৃৰ মৃত্যুৰ হাৰ ২০১৪-১৬ বৰ্ষৰ ২৩৭ গৰাকীৰ পৰা ২০১৮-২০ বৰ্ষত ১৯৫ গৰাকীলৈ হ্রাস কৰিবলৈ সক্ষম হৈছোঁ। একেদৰে কেঁচুৱাৰ মৃত্যুৰ হাৰ ২০১৪ চনৰ ৪৯ টিৰ পৰা ২০২০ বৰ্ষত ৩৬ লৈ হ্রাস কৰিব পৰা হৈছে। বাল্য বিবাহ হৈছে শিশু আৰু মাতৃৰ উচ্চ মৃত্যুৰ হাৰৰ অন্যতম কাৰক।

(১০৭) মহোদয়, মই ইয়াত উল্লেখ কৰিব বিচাৰো যে ৰাজ্যখনত বাল্য বিবাহ বন্ধ কৰাটো কেৱল আৱশ্যকেই নহয়, অতি জৰুৰীও হৈ পৰিছে। সেয়ে আমাৰ চৰকাৰে এই বছৰৰ আৰম্ভণিতে বাল্য বিবাহ আইন, ২০০৬ ৰ উলংঘন কৰাসকলৰ বিৰুদ্ধে ব্যাপক অভিযান আৰম্ভ কৰে। অহা ২০২৬ চনৰ ভিতৰত অসমক সম্পূৰ্ণ বাল্য বিবাহমুক্ত ৰাজ্য হিচাপে গঢ়ি তোলাৰ লক্ষ্যৰে আমাৰ চৰকাৰ সময়ে সময়ে এনে অভিযান অব্যাহত ৰাখিবলৈ বদ্ধপৰিকৰ।

(১০৮) সকলো গাঁও পঞ্চায়তৰ সচিবক বাল্য বিবাহ নিবাৰক বিষয়া হিচাপে মনোনীত কৰা হৈছে। তেওঁলোকে বাল্য বিবাহ ৰোধ কৰা, ভুক্তভোগীক সুৰক্ষা দিয়া আৰু অপৰাধীৰ শাস্তি নিশ্চিত কৰাৰ উদ্দেশ্যে এজাহাৰ দাখিল কৰিব।

- (১০৯) আমাৰ জিলা আৰক্ষী বাহিনীয়ে প্ৰতি ছমাহৰ মূৰে মূৰে বাল্য বিবাহত জড়িত অপৰাধীৰ বিৰুদ্ধে ব্যাপক অভিযান চলাব।
- (১১০) এই অভিযান (মিছন) সময় নিৰ্ধাৰিত ৰূপত ৰূপায়িত হ'ব আৰু বাল্য বিবাহ নিবাৰণী আইন ২০০৬, পোকছো (POCSO) আইন ২০১২, কিশোৰ বিচাৰ (যত্ন আৰু সুৰক্ষা) আইন ২০১৫ (JJA) আৰু শিক্ষাৰ অধিকাৰ আইন ২০০৯ আদি শিশু আৰু মহিলাৰ স্বাৰ্থৰ সৈতে জড়িত বিশেষ আইনসমূহৰ কাৰ্যকৰী বলবৎকৰণৰ বাবে প্ৰাসংগিক চৰকাৰী বিভাগসমূহ, বেচৰকাৰী সংগঠন, হিতৈষী স্বেচ্ছাসেৱী আদিৰ সহযোগত মহিলা আৰু শিশুৰ সৈতে জড়িত সকলো কাৰ্যসূচী আৰু সেৱাক সংযোজিত কৰা হ'ব। এই মিছনে মূলতঃ নিৰীক্ষণ, প্ৰতিষ্ঠানসমূহক শক্তিশালীকৰণ, হেল্পলাইন স্থাপন আৰু ভুক্তভোগীৰ পুনৰ সংস্থাপন আদি বিষয়ত বিশেষভাৱে গুৰুত্ব আৰোপ কৰিব।
- (১১১) এগৰাকী মহিলা আৰু মাতৃ হিচাপে মই আহ্বান জনাব বিচাৰিছোঁ যাতে কন্যা সন্তানৰ স্বাৰ্থ বিঘ্নিত কৰা এনে অনৈতিক কাৰ্যত কোনো লোক জড়িত নহয়। মই এই কথা দৃঢ়ভাৱে ক'ব বিচাৰিছোঁ যে কোনো ব্যক্তি যদি এনে অনৈতিক কাৰ্যত জড়িত হয় তেনে ক্ষেত্ৰত কঠোৰ আইনী ব্যৱস্থা গ্ৰহণ কৰা হ'ব।
- (১১২) এই নতুন অভিযানক মহিলা আৰু শিশু উন্নয়ন বিভাগৰ অধীনত সামৰি লোৱা হৈছে। তাৰ বাবে মই ২০০ কোটি টকা আবণ্টনৰ প্ৰস্তাৱ কৰিছোঁ।

## **X. আমাৰ গাঁও আমাৰ গৌৰৱ**

- (১১৩) ভাৰতৰ আত্মা অৰ্থাৎ প্ৰকৃত জীৱনী শক্তি গাঁৱত থাকে। গান্ধীজীৰ এই আপ্তবাক্য আজিও সত্য আৰু শুদ্ধ। অসমৰ ৮৬ শতাংশ লোক গ্ৰামাঞ্চলত বাস কৰে। ৰাজ্যখনত প্ৰায় ২৬,০০০ খন গাঁও আছে। আমাৰ মাননীয় মুখ্যমন্ত্ৰী মহোদয়ে এনে এখন গাঁৱৰ সপোন দেখে, য'ত জ্যেষ্ঠজনে পথ প্ৰদৰ্শন কৰে আৰু কনিষ্ঠ প্ৰজন্মই উত্তৰনী চিন্তাধাৰাৰে গাঁৱৰ পৰিৱেশৰ উত্তৰণত আগভাগ লয়।

- (১১৪) প্ৰতিখন গাঁৱৰ সত্ৰাক উজ্জীৱিত কৰাৰ লগতে গাঁওবাসীৰ মাজত একাত্মবোধ সৃষ্টি কৰাৰ উদ্দেশ্যে প্ৰতিখন গাঁৱত 'গাঁও প্ৰতিষ্ঠা দিৱস' পালন কৰা হ'ব। ইয়াৰ বাবে প্ৰতিখন গাঁৱলৈ ৫০০০ টকাকৈ উদ্ব্গনিমূলক পুঁজি আগবঢ়োৱা হ'ব।
- (১১৫) ন্যূনতম সমৰ্থন মূল্যত ধান আহৰণৰ জৰিয়তে চৰকাৰে ৰাজ্যখনৰ কৃষকসকলৰ আয় বৃদ্ধি কৰিবলৈ সক্ষম হৈছে। ইয়াৰ সৈতে সংগতি ৰাখি, মই ঘোষণা কৰিবলৈ পাই সুখী হৈছো যে, 'আত্মনিৰ্ভৰ কৃষি'ৰ বাবেও এটি নীতি গ্ৰহণ কৰিবলৈ লৈছো, য'ত মুখ্যমন্ত্ৰী সমগ্ৰ গ্ৰাম্য উন্নয়ন যোজনাৰ পুঁজিৰে অসম কৃষি বিপণন পৰিষদ আৰু অসম খাদ্য আৰু অসামৰিক যোগান নিগমৰ দ্বাৰা ৰাজ্যৰ কৃষকৰ পৰা উদ্ব্গনিমূলক দৰত মিলেট আৰু সৰিয়হ ক্ৰয় কৰা হ'ব।
- (১১৬) স্বনিৰ্ভৰ নাবী আঁচনিৰ অধীনত হস্ততাঁত বস্ত্ৰৰ আহৰণ অব্যাহত থাকিব। আমি চৰকাৰী যোগানৰ বাবে গ্ৰামাঞ্চলৰ পৰা হস্ততাঁত উৎপাদিত বস্ত্ৰ ক্ৰয়ৰ হাৰ বৃদ্ধি কৰিব বিচাৰিছো।

## **XI. খেল মহাৰণ আৰু সাংস্কৃতিক মহাসংগ্ৰাম**

- (১১৭) অধ্যক্ষ মহোদয়, অসম আজি প্ৰত্যাশা আৰু আশাবাদৰ আৰ্হিস্বৰূপ হৈ পৰিছে। চৌদিশে ইতিবাচকতা বিৰাজমান। সামাজিক খণ্ডৰ কাৰ্যসূচীসহ প্ৰতিটো চুকে-কোণে অব্যাহত উন্নয়নমূলক কাম-কাজসমূহে নাগৰিকসকলক উৎসাহিত কৰি তুলিছে। সকলো নেতিবাচকতা পৰিহাৰ কৰা অসমৰ যুৱ সমাজ আজি ইতিবাচকতা আৰু শক্তিৰ প্ৰতীকস্বৰূপ হৈ উঠিছে। বহু ৰূপত ই আজি অনুভূত। বন্ধ-হৰতাল আৰু ধৰ্ণাৰ ঘটনা উল্লেখযোগ্যভাৱে হ্রাস পাইছে।
- (১১৮) এক লাখ চাকৰি সৃষ্টিৰ প্ৰয়াস, শিক্ষাৰ আন্তঃগাঁথনি উন্নয়নৰ বাবে বিনিয়োগ আৰু স্ব-নিয়োজনৰ প্ৰয়াসলৈ উদ্ব্গনিয়ে যুৱসমাজক পুনৰ শক্তিশালী কৰি তুলিছে। একেদৰেই আমি তেওঁলোকক ক্ৰীড়া আৰু

সাংস্কৃতিক কাৰ্যসূচীৰ জৰিয়তেও জড়িত কৰি ৰাখিব খুজিছো।

(১১৯) আমি গুজৰাটৰ “খেল মহাকুস্ত”ৰ আৰ্হিত “খেল মহাৰণ” অনুষ্ঠিত কৰিবলৈ পৰিকল্পনা কৰিছো। এই বৃহৎ ক্ৰীড়া অনুষ্ঠান হৈছে তৃণমূল পৰ্যায়ত জনসাধাৰণক জড়িত কৰি প্ৰতিভাৰ চিনাক্তকৰণৰ বাবে অনুকূল পৰিবেশ সৃষ্টিৰ এক পদক্ষেপ। প্ৰতিযোগিতাসমূহ ৰাজহ গাঁও পৰ্যায়ৰ পৰা উন্নয়ন খণ্ড পৰ্যায়ত আৰম্ভ কৰি তাৰ পিছত জিলা পৰ্যায়ত আৰু সৰ্বশেষত ৰাজ্যিক পৰ্যায়ত অনুষ্ঠিত হ’ব। এই অনুষ্ঠানৰ বাবে পাঁচটা খেলৰ বিভাগ চিনাক্ত কৰা হৈছে। ইয়াৰ বাবে প্ৰতিখন ৰাজহ গাঁৱকে এই বছৰ ১০,০০০ টকাকৈ দিয়া হ’ব।

(১২০) অধ্যক্ষ মহোদয়, সেইদৰে “সাংস্কৃতিক মহাসংগ্ৰাম”ৰ অধীনত গাঁও অঞ্চলৰ সাংস্কৃতিক প্ৰতিভাসমূহ চিনাক্তকৰণ আৰু উৎসাহিত কৰিব খোজা হৈছে। এই আঁচনিৰ অধীনত প্ৰতিখন ৰাজহ গাঁৱে ছয়টা শাখা, যেনে-জ্যোতি সংগীত, বিষ্ণু ৰাভা সংগীত, ভূপেন্দ্ৰ সংগীত, ববীন্দ্ৰ সংগীত, জনজাতীয় নৃত্য আৰু বিশ্ব প্ৰতিযোগিতা অনুষ্ঠিত কৰিব। গাঁৱৰ প্ৰতিযোগিতাৰ বিজয়ীসকলে উন্নয়ন খণ্ড আৰু জিলা পৰ্যায়ত নিজৰ মাজত প্ৰতিযোগিতাত নামিব আৰু সৰ্বশেষত ৰাজ্যিক পৰ্যায়ৰ প্ৰতিযোগিতাত ই সমাপ্ত হ’ব। এই বছৰ ইয়াৰ বাবে প্ৰতিখন ৰাজহ গাঁৱক ১০,০০০ টকাকৈ দিয়া হ’ব।

(১২১) এই দুয়োটা পদক্ষেপৰ বাবে মই ৬০ কোটি টকা আৱণ্টন দিছো।

## **XII. নাৰী সবলীকৰণকেন্দ্ৰিক আন্দোলন পুনৰ্জীৱিতকৰণ**

(১২২) মহোদয়, আত্মসহায়ক গোট গঠনৰ দ্বাৰা নাৰী সবলীকৰণৰ বাবে অসম ৰাজ্যিক গ্ৰাম্য জীৱিকা অভিযান সমিতি (ASRLMS) ৰ অধীনত চলোৱা আমাৰ প্ৰচেষ্টা হিচাপে অসমৰ ৩৬.৩৫ লাখতকৈ অধিক পৰিয়ালক সামৰি ৩.২৭ লাখ আত্মসহায়ক গোট গঠিত হৈছে।

(১২৩) তদুপৰি, আত্মসহায়ক গোটৰ মহিলাসকলৰ সম্ভাৱনীয়তাক লক্ষ্যত

ৰাখি মহিলা উদ্যমীৰ ক্ষেত্ৰত আমাৰ চৰকাৰে গুৰুত্ব আৰোপ কৰিব খুজিছে। আত্মসহায়ক গোটৰ সৈতে জড়িত প্ৰতিগৰাকী মহিলাকে ঘৰুৱাভিত্তিক উদ্যমীলৈ ৰূপান্তৰিত কৰিবলৈ উৎসাহিত কৰা হ'ব। এই প্ৰক্ৰিয়া খৰতকীয়াভাৱে আৰম্ভ কৰিবলৈ প্ৰতিগৰাকী আত্মসহায়ক গোটৰ সদস্যৰে নিজা বেংক একাউন্ট থকাটো আমি নিশ্চিত কৰিম।

(১২৪) আত্মসহায়ক গোটৰ প্ৰতিগৰাকী সদস্যৰে তেনে বেংক একাউন্টত ১,০০০ টকাকৈ আমি বিতৰণ কৰিম যাতে বেংক একাউন্ট সক্ৰিয় কৰি ৰাখিবলৈ আৰু ব্যৱসায়ৰ প্ৰকল্প প্ৰস্তাৱ আগবঢ়াবলৈ তেওঁলোক অনুপ্রাণিত হয়। যদিহে তেনে প্ৰকল্প প্ৰস্তাৱ অনুমোদিত হয় তেনেহ'লে সেইগৰাকী মহিলাই পৰৱৰ্তী বৰ্ষত ১০,০০০ টকা লাভ কৰিব যাতে তেওঁৰ ব্যৱসায়ক এক সফল ঘৰুৱা উদ্যোগলৈ পৰিৱৰ্তন কৰিব পাৰে। এই সকলো লেনদেন প্ৰত্যক্ষ লাভালাভ হস্তান্তৰ (ডি.বি.টি) পদ্ধতিত হ'ব। এই প্ৰয়াসৰ যোগেদি আমি ৩০ লাখ মহিলা উদ্যমী সৃষ্টিৰ বাবে পৰিকল্পনা কৰিছো।

(১২৫) মহোদয়, মাতৃ আৰু শিশুৰ বাবে যতন অংগনবাড়ী কেন্দ্ৰৰ যোগেদি প্ৰদান কৰা হয়। ইয়াৰ গুৰুত্ব উপলব্ধি কৰি, আমাৰ চৰকাৰে চলিত বছৰত প্ৰায় ৫,০০০ অংগনবাড়ী কেন্দ্ৰ স্থাপন সম্পূৰ্ণ কৰিব।

(১২৬) প্ৰায় ১,১৩,৮২০ গৰাকী বিধৱাই ৰাষ্ট্ৰীয় বিধৱা পেঞ্চন ৰূপে প্ৰতি মাহে ৩০০ টকাকৈ লাভ কৰে। আমি এই বিধৱাসকলৰ তালিকা পৰীক্ষা কৰি যিসকল ইতিমধ্যে 'অৰুণোদই'ৰ অন্তৰ্ভুক্ত হোৱা নাই, তেওঁলোকক প্ৰতি মাহে মুঠ ১,২৫০ টকাকৈ যোগান ধৰাৰ লগতে ৯৫০ টকাৰ 'টপ-আপ' প্ৰদান কৰা হ'ব।

### **XIII. বিকাশৰ পথ সৃষ্টি**

(১২৭) বিকাশৰ পথ সৃষ্টিৰ বাবে ৰাস্তা-ঘাট আৰু দলং নিৰ্মাণৰ প্ৰকল্প অতিশয় গুৰুত্বপূৰ্ণ। গুৱাহাটী-উত্তৰ গুৱাহাটী দলঙৰ কাম খৰতকীয়াকৈ

আগবাঢ়িছে আৰু পলাশবাৰী-শুৱালকুছি দলং, মাজুলী দলং, পাগলাদিয়া দলং, লক্ষিমপুৰ-ঘূণাসুঁতি দলঙৰ প্ৰস্তুতিৰ কাম সঠিক পথত আগবাঢ়িছে।

(১২৮) বিগত বৰ্ষৰ বাজেটত মই ৪ খন ধ্বজাবাহী সংযোগী আঁচনিৰ ঘোষণা কৰিছিলো। “মুখ্যমন্ত্ৰীৰ উন্নত পকীপথ নিৰ্মাণ আঁচনি”ৰ অধীনত ১,২৬০ কিঃ মিঃ পথৰ উন্নীতকৰণৰ কাম চলি আছে। “মুখ্যমন্ত্ৰীৰ মথাউৰি পকীকৰণ আঁচনি”ৰ অধীনত ৯০ কিঃ মিঃ কাম আগবাঢ়িছে আৰু “মুখ্যমন্ত্ৰীৰ পথ নবীকৰণ আঁচনি”ৰ অধীনত ১,৮৪৯ কিঃ মিঃ পথ উন্নয়নৰ কাম কৰা হৈছে। মুখ্যমন্ত্ৰীৰ পকীপথ নিৰ্মাণ আঁচনিৰ অধীনত চৰকাৰে সংযোগহীন যোগ্য বসতিস্থল অথবা বৰ্তমানৰ অতিশয় জৰাজীৰ্ণ পথ সংযোগ থকা বসতিস্থলৰ বাবে ৩,০০০ কিঃ মিঃ দৈৰ্ঘ্যৰ ২,০০০ নতুন পথ প্ৰদান কৰিব। শেহতীয়াভাৱে অনুষ্ঠিত হোৱা স্থানীয় নিকায়ৰ নিৰ্বাচনত ৰাইজে আমাক অভূতপূৰ্ব জনাদেশেৰে আশীৰ্বাদ দিছিল। উন্নত পৌৰ সংযোগৰ প্ৰতিশ্ৰুতি পূৰণ কৰিবলৈ আমাৰ চৰকাৰে “মুখ্যমন্ত্ৰীৰ নগৰীয়া পথ পকীকৰণ আঁচনি” নামৰ এখন নতুন ধ্বজাবাহী আঁচনি ঘোষণা কৰিম।

(১২৯) যোৱা বছৰ ঘোষণা কৰা চাৰিখন ধ্বজাবাহী সংযোগী আঁচনিৰ অধীনত চলিত বছৰত অতিৰিক্ত ৩,০০০ কিঃ মিঃ পথ নিৰ্মাণ কৰা হ'ব।

#### **XIV. ৰাজহুৱা সেৱা অধিকাৰ আয়োগ**

(১৩০) মই সদনৰ সন্মানীয় সদস্যসকলক অৱগত কৰিবলৈ পাই সুখী হৈছো যে ‘অসম ৰাজহুৱা সেৱাৰ অধিকাৰ আইনৰ অধীনত এতিয়ালৈকে ৪৮ লাখ আবেদন নিষ্পত্তি কৰা হৈছে।

(১৩১) তদুপৰি, ৰাজহুৱা সেৱা অধিকাৰ (RTPS) পৰ্টেলত আমি প্ৰতিশ্ৰুতি দিয়া ৯৫ টা সেৱাৰ লগত ২০২৩ ৰ মাৰ্চলৈকে ৩০০ সেৱা যোগ দিয়া হ'ব। ৰাজহুৱা সেৱা প্ৰদানত প্ৰযুক্তিৰ বৰ্দ্ধিত ব্যৱহাৰ আৰু স্বচ্ছতাৰ বাবে থকা আমাৰ দায়বদ্ধতাক ই প্ৰতিফলিত কৰে। মিশ্যন বসুন্ধৰাৰ



অনলাইন সেৱাও ৰাজহুৱা সেৱা অধিকাৰ পৰ্টেলৰ যোগেৰে সম্প্ৰসাৰিত কৰা হৈছে।

- (১৩২) ৰাজহুৱা সেৱা অধিকাৰ পৰ্টেলক সকলো চৰকাৰী সেৱাৰ ক্ষেত্ৰত একক প্ৰবেশ বিন্দু ৰূপে উন্নীত কৰি 'সেৱা সেঁতু' নামেৰে পুনৰ নামকৰণ কৰা হৈছে।
- (১৩৩) অসম ৰাজহুৱা সেৱা অধিকাৰ আইন নিৰ্দেশিত ৰাজহুৱা সেৱা প্ৰদানৰ নিৰ্দ্ধাৰিত সময়সীমা পালন আৰু চৰকাৰী কৰ্মচাৰীৰ দায়বদ্ধতা সংক্ৰান্তত আমাৰ চৰকাৰে 'অসম ৰাজ্যিক ৰাজহুৱা সেৱাৰ অধিকাৰ আয়োগ' গঠন কৰিব। নিৰ্দ্ধাৰিত সময়ত জননীকৃত সেৱা আগবঢ়াবলৈ অক্ষম হোৱা মনোনীত বিষয়াসকলক শাস্তি দিয়াৰ বাবে আয়োগৰ অধিকাৰ থাকিব।

#### **XV. আমাৰ কৰ্মচাৰীৰ কাষত— আপোন ঘৰ, আপোন বাহন**

- (১৩৪) অধ্যক্ষ মহোদয়, প্ৰতিজন বেতনভোগী কৰ্মচাৰীয়ে এটা নিজা ঘৰ আৰু এখন বাহনৰ সপোন দেখে। এই প্ৰয়োজনীয়তাক স্বীকৃতি দি আমি 'আপোন ঘৰ' আঁচনি আৰম্ভ কৰিছিলো। এতিয়ালৈকে মুঠ ৪,৯৮৪ কোটি টকা ঋণ বন্দোবস্তিৰে ৩৬,১৫৯ গৰাকী কৰ্মচাৰী ইয়াৰ অধীনত উপকৃত হৈছে। গৃহ নিৰ্মাণ ঋণৰ সুদ শিতানত অনুদানৰ বাবে আমি ৩৮৪ কোটি টকা ব্যয় বহন কৰিছো। অহা বছৰো আমি এই আঁচনি অব্যাহত ৰাখিম। ইয়াৰ বাবে মই বাজেটত ১০৮ কোটি টকা প্ৰস্তাৱ কৰিছোঁ।
- (১৩৫) এখোজ আঙুৰাই, আমি 'আপোন বাহন' আঁচনিখন প্ৰৱৰ্তন কৰিছো যাৰ যোগেদি মটৰ গাড়ী ঋণৰ ক্ষেত্ৰত চৰকাৰী কৰ্মচাৰীসকলে ২% ঋণ বেহাইৰ সুবিধা লাভ কৰিব। মহিলা আৰু দিব্যাংগজনৰ বাবে ই ৩% লৈ বৃদ্ধি কৰা হ'ব। এই আঁচনিৰ বাবে মই ১২ কোটি টকাৰ প্ৰস্তাৱ কৰিছোঁ।

অধ্যক্ষ মহোদয়, চিকিৎসাজনিত ব্যয় পৰিশোধ ব্যৱস্থাৰ সৰলীকৰণৰ বাবে, মুখমন্ত্ৰী লোক সেৱা আৰোগ্য যোজনা প্ৰৱৰ্তন কৰা হ'ব। চৰকাৰী কৰ্মচাৰী, পেঞ্চনাৰ আৰু তেওঁলোকৰ ওপৰত নিৰ্ভৰশীল সকলে নিৰ্দিষ্ট সময়সীমাৰ ভিতৰত চিকিৎসাজনিত ব্যয় আদায়ৰ বাবে তথ্য প্ৰযুক্তিৰ সমৰ্পিত পৰ্টেলৰ সুবিধা লাভ কৰিব।

## **XVI. নতুন আন্তঃগাঁথনিৰ প্ৰয়াস**

- (১৩৬) মই ইতিমধ্যে বাহ্যিকভাৱে সমৰ্থিত প্ৰকল্প (EAP) ৰ দৰে কেবাটাও গুৰুত্বপূৰ্ণ মূলধনী প্ৰকৃতিৰ প্ৰকল্পৰ কথা উল্লেখ কৰিছোঁ যিসমূহে আন্তঃগাঁথনি সৃষ্টিৰ ক্ষেত্ৰত মাপকাঠি নিৰ্ধাৰণ কৰিছে। নিদা (NABARD Infrastructure Development Assistance )ৰ অধীনত ১০,০০০ কোটি টকাৰ প্ৰকল্পৰে পৰিবহণ, পৰ্যটন, শিক্ষা আৰু অন্যান্য সামাজিক খণ্ডসমূহৰ আন্তঃগাঁথনি শক্তিশালী কৰাৰ কাম হাতত লোৱা হৈছে। মহোদয়, মই উল্লেখ কৰিব খোজোঁ যে ২০২৩-২৪ বৰ্ষত আন কেতবোৰ আন্তঃগাঁথনিমূলক প্ৰকল্প সম্পূৰ্ণ কৰি তোলা হ'ব।
- (১৩৭) অসম মালা কাৰ্যসূচীৰ অধীনত বিভিন্ন কাৰ্যসূচী ৰূপায়ণ হৈ আছে। ইয়াৰ ভিতৰত এছ অ' পি ডি, বহিঃসাহায্যপ্ৰাপ্ত প্ৰকল্প আৰু নিদা অন্তৰ্ভুক্ত হৈ আছে।
- (১৩৮) এছ অ' পি ডিৰ অধীনত ১৮ টা চুক্তি পেকেজৰ জৰিয়তে ৩৪৩ কিলোমিটাৰ দৈৰ্ঘ্যৰ ১৪টা পথ নিৰ্মাণৰ কাম হাতত লোৱা হৈছে। ইয়াৰে ১১০ কিলোমিটাৰ দৈৰ্ঘ্যৰ পাঁচটা কাম সম্পূৰ্ণ হৈ উঠিছে। বাকীকেইটা পেকেজৰ কাম অগ্ৰগতিৰ বিভিন্ন পৰ্যায়ত আছে আৰু ২০২৪ চনৰ ভিতৰত প্ৰায়কেইটা কাম সম্পূৰ্ণ হৈ উঠিব।
- (১৩৯) অসম মালা (এছ অ' পি ডি) কামৰ বাবে এতিয়ালৈকে ১,৮৬১. ২০ কোটি টকা মুকলি কৰি দিয়া হৈছে আৰু ১৫ মাৰ্চ, ২০০৩ লৈকে ১,৪৬৫.২৩ কোটি টকা ব্যয় হৈছে।

- (১৪০) Assam Secondary Road Network Improvement Project (ASRIP) ৰ অধীনত এছিয়ান ইনফ্ৰাষ্ট্ৰাকছাৰ ইনভেষ্টিমেণ্ট বেংকৰ ৩,৫১৯.২৭ কোটি টকাৰ অৰ্থ সাহায্যত ২৪৭ কিলোমিটাৰ দৈৰ্ঘ্যৰ ৮ টা পথ নিৰ্মাণৰ কাম চলি আছে। ইয়াত ঐতিহাসিক খোদৰ আলিও অন্তৰ্ভুক্ত হৈ আছে।
- (১৪১) এ এছ চি চি আই পিৰ অধীনত ৩,৯৯৪ কোটি টকা ব্যয় সাপেক্ষে ৩১২.৫ কিলোমিটাৰ দৈৰ্ঘ্যৰ পথ নিৰ্মাণৰ কাম হাতত লোৱা হৈছে। ইয়াৰ ভিতৰত পাহাৰীয়া জিলা ডিমা হাচাও, কাৰ্বি আংলং আৰু পশ্চিম কাৰ্বি আংলঙৰ লগতে বিটিআৰ আৰু বৰাক উপত্যকাৰ একোটাকৈ মূল পথো অন্তৰ্ভুক্ত হৈ আছে।
- (১৪২) নিদাৰ অধীনত ১,২৫২.১৪ কোটি টকা ব্যয়েৰে ১৩৫ কিলোমিটাৰ দৈৰ্ঘ্যৰ পাঁচটা পথ নিৰ্মাণৰ কামো হাতত লোৱা হৈছে। এই আঁচনিত গোলাঘাট জিলাৰ বিখ্যাত পণ্ডিত হেমচন্দ্ৰ গোস্বামী পথো অন্তৰ্ভুক্ত হৈ আছে। এই আটাইবোৰ আঁচনিৰ কাম আৰম্ভ হৈছে।
- (১৪৩) গুৱাহাটী ৰিং ৰোডক বাস্তৱায়িত কৰিবলৈ আমি যথেষ্ট কষ্ট কৰি আছোঁ। এই প্ৰকল্পত খানাপাৰাৰ পৰা নাৰেংগীলৈ, বাইহাটা চাৰিআলি, দুমুনীচকী, কুৰুৱাৰ মাজেৰে ৯১ কিলোমিটাৰ দৈৰ্ঘ্যৰ পথ নিৰ্মাণ কৰা হ'ব য'ত ব্ৰহ্মপুত্ৰৰ দক্ষিণপাৰৰ নাৰেংগীৰ সৈতে উত্তৰপাৰৰ কুৰুৱা সংযোগ কৰি ব্ৰহ্মপুত্ৰৰ ওপৰত এখন ছয়লেনযুক্ত দলঙো অন্তৰ্ভুক্ত আছে। ধুবুৰী ফুলবাৰী দলঙৰ উপৰিও শুৱালকুছিৰ সৈতে পলাশবাৰীক সংযোগ কৰি ব্ৰহ্মপুত্ৰৰ ওপৰত ৩,১৯৭.২০ কোটি টকাৰে আন এখন গুৰুত্বপূৰ্ণ দলঙৰো অনুমোদন দিয়া হৈছে আৰু ইয়াৰ নিৰ্মাণৰ কাম শীঘ্ৰে আৰম্ভ হ'ব।
- (১৪৪) কাজিৰঙাৰ বন্যপ্ৰাণীৰ আহ-যাহৰ সুবিধাৰ্থে উৰণীয়া সেতু নিৰ্মাণৰ বাবে ধনৰ মঞ্জুৰি আৰু যাৱতীয় অনুমোদন প্ৰক্ৰিয়া চূড়ান্ত পৰ্যায়ত আছে।
- (১৪৫) ব্ৰহ্মপুত্ৰৰ ওপৰত ৯২৫ কোটি টকা ব্যয় সাপেক্ষে মাজুলী আৰু

যোৰহাট সংযোগী দলং নিৰ্মাণ, ৯৬৯.১৫ কোটি টকা ব্যয়েৰে মাজুলীৰ বালি চাপৰিৰ পৰা লখিমপুৰৰ বঙালমাৰাৰ মাজত লুইত আৰু সৌৰগশিৰি নৈৰ ওপৰত দুখন গুৰুত্বপূৰ্ণ দলংসহ পথ উন্নয়ন আৰু ২৪৮ কোটি টকা ব্যয় সাপেক্ষে কুমাৰীকাটা আৰু নয়াবস্তিৰ মাজত পাগলাদিয়া নৈৰ ওপৰত গুৰুত্বপূৰ্ণ দলঙৰ নিৰ্মাণকাৰ্য পূৰ্ণ গতিত চলি আছে।

(১৪৬) নিৰ্মাণৰ বাবে প্ৰস্তাৱিত কিছু গুৰুত্বপূৰ্ণ উৰণীয়া সেতু হৈছে—

- (ক) গোপীনাথ বৰদলৈ পথত চাৰি লেনযুক্ত এলিভেটেড পথ।
- (খ) গুৱাহাটী গড়ভাঙ্গা পথৰ চাইকেল ফেক্টৰী সংযোগত উৰণীয়া সেতু।
- (গ) আৰ কে চৌধুৰী পথৰ ফটাশিল চাৰিআলিত উৰণীয়া সেতু।
- (ঘ) জি এছ ৰোডৰ ডাউন-টাউন হাস্পাতালৰ সমীপত আৰু ৰাজীৰ ভৱনৰ সমীপত উৰণীয়া সেতু।
- (ঙ) কামাখ্যা মন্দিৰলৈ বিকল্প এলিভেটেড পথ।
- (চ) দীপৰ বিলৰ সমীপৰ হস্তীদণ্ডীৰ স্থানত হাতীৰ আহ-যাহৰ বাবে অধঃপথ (Underpass)।
- (ছ) গুৱাহাটীত শ্বহীদ স্মাৰক সংযোগী পথ আৰু কইনাধৰা পথৰ মাজত দীপৰ বিলৰ ওপৰেৰে এলিভেটেড পথ।
- (জ) যোৰহাটত বৰুৱা চাৰিআলিৰ পৰা ভোগদৈ দলঙলৈ উৰণীয়া সেতু।
- (এও) আমোলাপাটী ৰে'লৱে ক্ৰছিঙত উৰণীয়া সেতু।
- (ট) মানকটা ৰে'লৱে ক্ৰছিঙত উৰণীয়া সেতু।
- (ঠ) ডিব্ৰুগড়ৰ লাহোৱাল ৰে'লৱে ক্ৰছিঙত উৰণীয়া সেতু।
- (ড) ডিফুত ডিফু ষ্টেডিয়ামৰ পৰা ডিফু প্ৰধান ডাকঘৰলৈ উৰণীয়া সেতু।
- (ণ) শিলচৰ কালাইন পথত এলিভেটেড পথ।
- (ত) অসম মালাৰ অধীনত ৪ টা পথ কৰিডৰ নিৰ্মাণৰ পদক্ষেপ লোৱা হৈছে।

- (১৪৭) ডিব্ৰুগড়, কাছাৰ, তেজপুৰ আৰু যোৰহাট চহৰৰ মাজমজিয়াত অৱস্থিত জিলা কাৰাগাৰসমূহ স্থানান্তৰ কৰা হ'ব যাতে ৰাইজৰ বাবে উদ্যানৰ আৰ্হিত নগৰীয় মুকলি স্থানৰ সৃষ্টি কৰিব পৰা যায়। কেবাটাও নতুন জিলা পুথিভঁৰাল, আৱৰ্ত ভৱন নিৰ্মাণ কৰা হ'ব।
- (১৪৮) বৰ্তমানৰ নেহৰু ষ্টেডিয়ামখনক অধিক শক্তিশালী কৰা হ'ব। ইয়াৰ জৰিয়তে খনিকৰ সংহত ক্ৰীড়া চৌহদৰ আসনৰ সংখ্যা ৫,০০০ ৰ পৰা ১৫,০০০ হাজাৰলৈ বৃদ্ধি কৰাৰ ব্যৱস্থা লোৱা হৈছে। গুৱাহাটীৰ ববীন্দ্ৰ ভৱনৰ পুনৰ নিৰ্মাণ কৰা হ'ব। গুৱাহাটী মহানগৰীত হ'বলগীয়া কেইটামান উল্লেখনীয় নতুন আন্তঃগাঁথনি হৈছে অত্যাধুনিক আৰক্ষী সঞ্চালক প্ৰধানৰ কাৰ্যালয়, শংকৰদেৱ কলাক্ষেত্ৰ আৰু আই টি এ মাছখোৱাত ৫,০০০ আসনযুক্ত প্ৰেক্ষাগৃহ। কৰিমগঞ্জ আৰু শিৱসাগৰত ২খন নতুন চিকিৎসা মহাবিদ্যালয়ৰ নিৰ্মাণ আৰম্ভ হ'ব।
- (১৪৯) ২,১৬৫.৫৬ লাখ টকা ব্যয় সাপেক্ষে নতুন দিল্লীৰ দ্বাৰকাত নতুন অসম ভৱন, ৬,৬১০.২৮ লাখ টকা ব্যয় সাপেক্ষে নতুন দিল্লীৰ অসম ভৱন আৰু ৯,৯৯১.২৩ লাখ টকা ব্যয় সাপেক্ষে কলকাতাত অসম ভৱন নিৰ্মাণৰ কাম আৰম্ভ হৈছে। বাংগালুৰত অসম ভৱন নিৰ্মাণৰ কাম এই বছৰতে সম্পূৰ্ণ হ'ব আৰু ভেলোৰত অসম ভৱনৰ নিৰ্মাণকাৰ্য সম্পূৰ্ণ হৈছে। গুৱাহাটীত শ্বহীদ স্মাৰক ক্ষেত্ৰ নিৰ্মাণৰ কাম এই বৰ্ষতেই সম্পূৰ্ণ হ'ব।
- (১৫০) মহোদয়, চলিত বছৰত আমাৰ বিধানসভা ভৱন নিৰ্মাণৰ কাম সম্পূৰ্ণ হ'ব। এই বছৰতে শিৱসাগৰত টাই আহোম সংগ্ৰহালয়ৰ মেৰামতিৰ কাম আৰম্ভ হ'ব।
- (১৫১) আমাৰ চৰকাৰ দিনজানত বন্যপ্ৰাণী স্বাস্থ্য আৰু গৱেষণা স্থাপন কৰিবলৈ প্ৰতিশ্ৰুতিবদ্ধ। ইয়াৰ জৰিয়তে ২৫০ কোটি টকা ব্যয় সাপেক্ষে এটা অত্যাধুনিক বন্যপ্ৰাণী স্বাস্থ্য আৰু পুনৰ সংস্থাপনৰ সুবিধা যুক্ত প্ৰতিষ্ঠান স্থাপন কৰা হ'ব আৰু কাজিৰঙা, মানাহ আৰু তেজপুৰত ইয়াৰ তিনিটা উপকেন্দ্ৰ থাকিব।

(১৫২) লোকনিৰ্মাণৰ বিভাগৰ অধীনত পথ আৰু ভৱনৰ আন্তঃগাঁথনি উন্নয়নৰ বাবে বিভিন্ন শিতানত ১৫,১০২ কোটি টকাৰ প্ৰস্তাৱ আগবঢ়াইছে।

## **XVII. অতি ক্ষুদ্ৰ, ক্ষুদ্ৰ আৰু মজলীয়া প্ৰতিষ্ঠান খণ্ডলৈ সমৰ্থন**

(১৫৩) উদ্যমিতাৰ বিকাশ আৰু নিয়োগ সৃষ্টিত অতি ক্ষুদ্ৰ, ক্ষুদ্ৰ আৰু মজলীয়া প্ৰতিষ্ঠান খণ্ডৰ গুৰুত্বক আমি স্বীকৃতি দিওঁ।

(১৫৪) মুখ্যমন্ত্ৰীৰ 'লঘু উদ্যোগ উদগনি আঁচনি' শীৰ্ষক এখন নতুন আঁচনি গ্ৰহণ কৰা হৈছে যাৰ জৰিয়তে পোনপতীয়াকৈ ঋণদাতা বেংকলৈ ক্ৰেডিট সংযোগী ৰাজসাহায্য প্ৰদানৰ মাধ্যমত অতি ক্ষুদ্ৰ, ক্ষুদ্ৰ আৰু মজলীয়া প্ৰতিষ্ঠান খণ্ডলৈ মূলধনী উদগনিমূলক সাহায্য দিয়া হ'ব। এই আঁচনিৰ অধীনত উদ্যোগীৰ স্থিৰ মূলধনী বিনিয়োগৰ ১০ শতাংশ মূলধনী ৰাজসাহায্য হিচাপে প্ৰতিগৰাকী উদ্যোগীক সৰ্বাধিক ৫০ লাখ টকা পৰ্যন্ত আগবঢ়োৱাৰ প্ৰস্তাৱ দিয়া হৈছে। আশা কৰা হৈছে যে ইয়াৰ ফলত তিনি হাজাৰৰ অধিক নতুন সূক্ষ্ম, ক্ষুদ্ৰ আৰু মজলীয়া প্ৰতিষ্ঠানৰ সৃষ্টি হ'ব, য'ত প্ৰায় ২৫,০০০ পোনপতীয়া নিয়োগৰ সম্ভাৱনা থাকিব।

(১৫৫) 'মুখ্যমন্ত্ৰীৰ এম এছ এম ই ঋণ বেহাই আঁচনি' (Chief Minister's MSME Interest Subvention Scheme) শীৰ্ষক আন এখন নতুন আঁচনি হাতত লোৱা হৈছে। ইয়াৰ জৰিয়তে টাৰ্ম/ৰকিং মূলধনী সুত ৰাজসাহায্যৰ দ্বাৰা সূক্ষ্ম, ক্ষুদ্ৰ আৰু মজলীয়া প্ৰতিষ্ঠান খণ্ডলৈ সকাহ প্ৰদানৰ ব্যৱস্থা লোৱা হ'ব। এই আঁচনিৰ অধীনত ঋণ সংযোগী ৰাজসাহায্যৰ দ্বাৰা হিতাধিকাৰীলৈ ৩ শতাংশ সুত বেহাই দিয়া হ'ব। এই আশা কৰা হৈছে যে বেংকৰ পৰা সূক্ষ্ম, ক্ষুদ্ৰ আৰু মজলীয়া প্ৰতিষ্ঠান খণ্ডলৈ ১৭০০ কোটি টকাৰ ঋণ বৰ্হিপ্ৰবহন হ'ব আৰু ৬০০০ সূক্ষ্ম, ক্ষুদ্ৰ আৰু মজলীয়া প্ৰতিষ্ঠান পোনপতীয়াকৈ উপকৃত হ'ব।

(১৫৬) আমি সকলোৰে জানো যে, চৰকাৰে হাতত লোৱা পদ্ধতিগত সংস্কাৰৰ

বাবে আমাৰ ৰাজ্যত ঋণ উপলব্ধতা ক্ৰমান্বয়ে উন্নত হৈছে। ঋণ বৰ্হিপ্রবহন বৃদ্ধিৰ বাবে অসম চৰকাৰে SIDBI ৰ সহযোগত 'সূক্ষ্ম আৰু ক্ষুদ্ৰ প্ৰতিষ্ঠানৰ বাবে অসম ঋণ নিশ্চয়তা পুঁজি ন্যাস' (CGTMSE) আঁচনি হাতত লৈছে। ইয়াৰ জৰিয়তে অপ্ৰত্যাশিত পৰিস্থিতিত হিতাধিকাৰীয়ে ঋণ ঘূৰোৱাত বিফল হ'লে চৰকাৰে CGTMSE আঁচনিলৈ অতিৰিক্ত সাহায্য প্ৰদান কৰি ১০০ শতাংশ ঋণ ওভতাই দিয়াৰ বাবে বেংকসমূহক নিশ্চয়তা প্ৰদান কৰিব।

- (১৫৭) চৰকাৰে ঔদ্যোগিক গোটসমূহৰ বৰ্ধিত শক্তিৰ প্ৰয়োজনীয়তা চিনাক্ত কৰিছে আৰু সেয়ে ঔদ্যোগিক গোটসমূহৰ দ্বাৰা নবীকৰণযোগ্য শক্তিৰ উৎপাদন আৰু ব্যৱহাৰত নিৰন্তৰভাৱে উৎসাহিত কৰি আহিছে। ৰাজ্য চৰকাৰে নতুন এম এছ এম ই উদগনি আঁচনিৰ অধীনত সূক্ষ্ম, ক্ষুদ্ৰ আৰু মজলীয়া প্ৰতিষ্ঠান গোটসমূহ (নতুন আৰু বৰ্তমানে থকা)ৰ বাবে কেপিটভ শক্তি উৎপাদন, নবীকৰণযোগ্য শক্তি ব্যৱহাৰ আৰু শক্তি সংৰক্ষণ পদ্ধতিৰ বাবে ৰাজসাহায্য আগবঢ়োৱাৰ প্ৰস্তাৱ দিছে।

### **XVIII. মিছন বসুন্ধৰা**

- (১৫৮) ভূমি সম্পৰ্কীয় বিষয়সমূহৰ চূড়ান্ত নিষ্পত্তিৰ ক্ষেত্ৰত এক দৃঢ় পদক্ষেপ হিচাপে অসম চৰকাৰে ২০২১ চনৰ ২ অক্টোবৰত আৰম্ভ কৰা মিছন বসুন্ধৰাৰ জৰিয়তে ব্যাপক ভূমিলেখ্য সংস্কাৰৰ কাৰ্যসূচী গ্ৰহণ কৰিছে। ইয়াৰ জৰিয়তে ৯ টা সেৱাৰ বাবে লাভ কৰা ৮,১৩,৯৮১ খন আবেদন নিৰ্ধাৰিত সময় অনুসৰি ২০২২ চনৰ ১০ মে'ৰ ভিতৰত নিষ্পত্তি কৰা হৈছে। ইয়াৰ উপৰি জৰীপ আৰু পুনৰ জৰীপৰ দৰে অন্যান্য পৰিপূৰক কামো সম্পন্ন কৰা হৈছে। ২০২২ চনৰ ১৪ নৱেম্বৰত মিছন বসুন্ধৰা ২.০ শীৰ্ষৰে মিছনৰ দ্বিতীয় পৰ্যায় আৰম্ভ কৰা হৈছে। এই পৰ্যায়ত চৰকাৰী ভূমিৰ বন্দোৱস্তিকৰণ, দীৰ্ঘদিন ধৰি কাম কৰি থকা লোকক ভূমিস্বত্ব প্ৰদান, উত্তৰাধিকাৰী সূত্ৰে থকা জনজাতীয় ভূমিৰ বন্দোৱস্তিকৰণ আদিৰ দৰে বিষয়সমূহ সন্নিবিষ্ট কৰা হৈছে। এইক্ষেত্ৰত আমি সমগ্ৰ অসমৰ জনসাধাৰণৰ বিপুল সঁহাৰি লাভ

কৰিছে। আমি ২০২৩ চনৰ ১৫ মাৰ্চলৈকে বসুন্ধৰা-২.০ ত ৭,৪৩,৬৯০ খন আবেদন লাভ কৰিছোঁ।

- (১৫৯) মিছন বসুন্ধৰাই কেৱল দীৰ্ঘদিন ধৰি নিষ্পত্তি নোহোৱাকৈ থকা ভূমি সম্পৰ্কীয় বিষয়সমূহ সময় নিৰ্ধাৰিত ভিত্তিত নিষ্পত্তি কৰাই নহয়, ভূমি বিক্ৰী অনুমতি প্ৰদানৰ দৰে ভূমি বিক্ৰীৰ ক্ষেত্ৰত থকা প্ৰতিবন্ধকতা আঁতৰ কৰাৰ ক্ষেত্ৰতো গুৰুত্বপূৰ্ণ ভূমিকা লৈছে। ইয়াৰ ফলত ভূমি বিক্ৰীৰ বাবে অনুমতিৰ আবেদনৰ সংখ্যা তাৎপৰ্যপূৰ্ণভাৱে বৃদ্ধি পাইছে। এনেদৰে ২০১৯-২০ বৰ্ষত ১৮,৯৭২ খন আবেদন, ২০২০-২১ বৰ্ষত ৮২,৮৪০ খন, ২০২১-২২ বৰ্ষত ১,০১,০৫০ খন আৰু ২০২২-২৩ বৰ্ষত ১,১৩,৫২৫ খন আবেদন লাভ কৰা হৈছে। ২০২২ চনৰ ১৪ নৱেম্বৰত আৰম্ভ হোৱাৰে পৰা স্বয়ংক্ৰিয় নামজাৰিৰ সৈতে সংযুক্ত ভূমি হস্তান্তৰ সেৱাই লাহে লাহে গভীৰ জনপ্ৰিয়তা লাভ কৰিছে।
- (১৬০) স্বামিত্ব (SVAMITVA) আঁচনিৰ অধীনত ভূমিৰ গৰাকীসকলক সম্পত্তি কাৰ্ড প্ৰদান আৰু ডিজিটেলাইজড ভূমি নথি সৃষ্টিৰ উদ্দেশ্যে অনা কেডেছট্ৰেল (non-cadastral) গাঁওসমূহৰ বিস্তৃত জৰীপ চলোৱা হৈছে।
- (১৬১) অহা বৰ্ষত আমি গুৰুত্ব প্ৰদান কৰা বিষয়সমূহৰ ভিতৰত আছে— মিছন বসুন্ধৰা ২.০ৰ অধীনত লাভ কৰা আবেদনসমূহৰ সমুচিত নিষ্পত্তিকৰণ, স্বামিত্ব আঁচনিৰ অধীনত অনা কেডেছট্ৰেল গাঁওসমূহৰ জৰীপ আৰু বন্দৰস্তিকৰণ সম্পন্ন কৰা, ৰাজ্যজুৰি চৰকাৰী ভূমি আৰু গাঁওসমূহৰ পুনৰ জৰীপ সম্পূৰ্ণ হোৱাৰ দিশত বলিষ্ঠ পদক্ষেপ গ্ৰহণ, ভূমিৰ গৰাকীক নিজৰ সুবিধা অনুযায়ী ঘৰৰ পৰা বা কাৰ্যালয়ৰ পৰা ভূমি ৰাজহ প্ৰদানৰ সুবিধা কৰি দিয়াৰ বাবে ই-খাজনা ব্যৱস্থা প্ৰৱৰ্তন কৰা আৰু ৰাজ্যজুৰি ডিজিটেল ষ্টেম্পিং ব্যৱস্থা প্ৰৱৰ্তন কৰা।



## প্ৰধান ঘোষণাসমূহ

### **I. উৎকৃষ্টতম জিলা পদক্ষেপ : স্বচ্ছ জিলা পুৰস্কাৰ**

- (১৬২) আমাৰ মাননীয় প্ৰধান মন্ত্ৰী নৰেন্দ্ৰ মোদী ডাঙৰীয়াই আৰম্ভ কৰা স্বচ্ছতা অভিযানৰ সৈতে সংগতি ৰাখি আমি ১০০ শতাংশ ঘৰে ঘৰে আৰ্জনা সংগ্ৰহ, আৰ্জনাৰ পৃথকীকৰণ, গোটা জাবৰ সংসাধন প্ৰকল্প স্থাপন আৰু কাৰ্যকৰীকৰণ, পুৰণি আৰ্জনা নিষ্কাশন, অনাময় ব্যৱস্থাপনা আৰু ব্যৱহৃত পানীৰ ব্যৱস্থাপনা প্ৰকল্প আদিৰ দৰে স্বচ্ছতামূলক সূচাংকৰ ভিত্তিত জিলাসমূহৰ স্থান নিৰ্দ্ধাৰণৰ প্ৰস্তাৱ কৰিছো।
- (১৬৩) উৎকৃষ্টতম জিলা পদক্ষেপৰ বাবে আন্তঃগাঁথনিমূলক উন্নয়নৰ বাবে ১০০ কোটি টকাৰে পুৰস্কৃত কৰা হ'ব আৰু এই পুঁজিৰ ধন জিলা উপায়ুক্তলৈ হস্তান্তৰ কৰা হ'ব।

### **II. শান্তি চুক্তি ৰূপায়ণ**

- (১৬৪) মাননীয় প্ৰধান মন্ত্ৰী শ্ৰী নৰেন্দ্ৰ মোদী আৰু মাননীয় গৃহমন্ত্ৰী শ্ৰী অমিত শ্বাহ ডাঙৰীয়াৰ নেতৃত্বত কেন্দ্ৰীয় চৰকাৰৰ প্ৰতিশ্ৰুতিবদ্ধ প্ৰচেষ্টাৰ বাবে অসম আৰু উত্তৰ-পূৰ্বাঞ্চললৈ স্থায়ী শান্তি অনাৰ উদ্দেশ্যে বৰ্তমান সকলো প্ৰধান বিদ্ৰোহী গোটে হিংসা পৰিহাৰ কৰি অস্ত্ৰ সম্বৰণ কৰি শান্তি প্ৰক্ৰিয়াত অংশগ্ৰহণ কৰিছে আৰু ভাৰতৰ সংবিধানৰ প্ৰতি আনুগত্য প্ৰকাশ কৰিছে। ইতিমধ্যে বিদ্ৰোহী গোটসমূহৰ সৈতে শান্তি চুক্তিও স্বাক্ষৰিত হৈছে। ইয়াৰ ভিতৰত

আছে বড়ো শান্তি চুক্তি, কাৰ্বি শান্তি চুক্তি আৰু আদিবাসী শান্তি চুক্তি। ২০২০ বৰ্ষৰ পৰা এন ডি এফ বি ৰ ৪ টা গোট, কে এল এন এল এফ, কে পি এল টি, পি ডি চি কে আৰু ইউ পি এল এ- য়ে ভাৰত চৰকাৰ আৰু অসম চৰকাৰৰ সৈতে বন্দোৱস্তি চুক্তি (MoS)ত স্বাক্ষৰ কৰিছিল আৰু সেই অনুসৰি প্ৰতিগৰাকী কেডাৰক ৪ লাখ টকাকৈ ফিল্ড ডিপ'জিট হিচাপে প্ৰদান কৰি ভাৰত চৰকাৰৰ আত্মসমৰ্পণ তথা পুনৰ্গঠন নীতিৰ অধীনত এই বিদ্রোহী গোটৰ কেডাৰসকলক পুনৰ্গঠন দিয়া হৈছিল। ২০২২ বৰ্ষৰ ১৫ ছেপ্টেম্বৰত ভাৰত চৰকাৰ আৰু অসম চৰকাৰৰ সৈতে বন্দোৱস্তি চুক্তি (MoS)ত স্বাক্ষৰ কৰা আদিবাসী গোটৰ আত্মসমৰ্পণকাৰী কেডাৰসকলক আৰু কাৰ্যকলাপ স্থগিত ৰখা (Suspension of Operation) তথা যুদ্ধবিৰতিত থকা কেডাৰসকলক পুনৰ্গঠন কৰিবলৈ ৯৪.০১ কোটি টকাৰ প্ৰস্তাৱ পোৱা গৈছে। আমাৰ চৰকাৰে চলিত বৰ্ষতে ইয়াক ইতিবাচকভাৱে বিবেচনা কৰিব।

(১৬৫) তদুপৰি, আদিবাসী চুক্তিৰ ৩.১ দফা অনুসৰি, পৰ্যাপ্ত বিত্তীয় আৱণ্টনেৰে এখন আদিবাসী কল্যাণ আৰু উন্নয়ন পৰিষদ গঠন কৰা হ'ব।

### III. অসম আৰক্ষী জৰুৰীকালীন ব্যৱস্থাপনা পদ্ধতি (APEMS) - ডায়াল-১১২

(১৬৬) মাননীয় মুখ্যমন্ত্ৰী ড° হিমন্ত বিশ্ব শৰ্মাৰ দূৰদৰ্শী নেতৃত্বত অসম আৰক্ষীয়ে Dial-112 প্ৰকল্পক সম্পূৰ্ণৰূপে ন-ৰূপ প্ৰদান কৰি বিশ্বমানৰ অসম আৰক্ষী জৰুৰীকালীন ব্যৱস্থাপনা পদ্ধতি (APEMS) সৃষ্টিৰ জৰিয়তে ইয়াৰ উপলব্ধতা আৰু সৰ্বব্যাপকতা বৃদ্ধি কৰিবলৈ সংকল্প লৈছে।

(১৬৭) অপহৰণ, ডকাইতি, যৌন নিৰ্যাতন, যান-বাহন চুৰি, ঘৰুৱা হিংসা,

সংঘর্ষজনিত ঘটনা আদিৰ দৰে বিপৰ্যয়ৰ পৰিস্থিতিৰ সন্মুখীন হোৱা যি কোনো নাগৰিকে টেলিফোন, SMS, Web Portal, Mobile app আদিৰ জৰিয়তে আৰক্ষীৰ সৈতে যোগাযোগ কৰিব পাৰিব। সু-প্ৰশিক্ষিত মহিলা কৰ্মচাৰীৰ দ্বাৰা পৰিচালিত গুৱাহাটীৰ সু-সজ্জিত আৰু আধুনিক কেন্দ্ৰীভূত আৰক্ষী জৰুৰীকালীন সঁহাৰি কেন্দ্ৰই ২৪ ঘণ্টাই এই বাৰ্তাসমূহ গ্ৰহণ কৰিব। কাৰ্যব্যৱস্থা গ্ৰহণ কৰিবলগীয়া ঘটনাসমূহৰ ক্ষেত্ৰত প্ৰশিক্ষিত আৰক্ষী বিষয়াসকলে তৎকালেই বিশেষভাৱে প্ৰশিক্ষিত আৰক্ষীৰ লোকক জৰুৰীকালীন সঁহাৰি বাহন (ERV) ৰ জৰিয়তে ঘটনাস্থলীলৈ প্ৰেৰণ কৰিব। তেওঁলোকে যিমান সম্ভৱ অতি কম সময়ৰ ভিতৰত GPS ট্ৰেকিংযুক্ত ERV-ৰ জৰিয়তে ফোন কৰোতাজনৰ ওচৰ পাবগৈ আৰু প্ৰথম সঁহাৰি দিওঁতা হিচাপে জৰুৰীকালীন সেৱা আগবঢ়াব। বিভিন্ন অভিযোগৰ প্ৰতি ফলপ্ৰসূতাৰে সঁহাৰি জনোৱাৰ ক্ষেত্ৰত এই ব্যৱস্থাই আৰক্ষীৰ সঁহাৰি প্ৰদান প্ৰক্ৰিয়ালৈ আমূল পৰিবৰ্তন আনিব।

(১৬৮) মই ইয়াৰ বাবে এই বাজেটত ২৫ কোটি টকা আবণ্টনৰ প্ৰস্তাৱ কৰিছো।

#### IV. আৰক্ষীৰ বাবে আন্তঃগাঁথনি শক্তিশালীকৰণ

(১৬৯) অধ্যক্ষ মহোদয়, আমাৰ চৰকাৰে আৰক্ষীৰ আধুনিকীকৰণ আৰু আন্তঃগাঁথনি উন্নয়নৰ ওপৰত গুৰুত্ব প্ৰদান কৰিছে। মই এইখিনিতে কেইটামান পদক্ষেপ সম্পৰ্কে অৱগত কৰিব বিচাৰিছোঁ।

ক্র.নং	আঁচনিৰ নাম	ধনবাশি (কোটি টকা হিচাপ)
১.	পাঁচটা কমাণ্ডো বেটেলিয়ন গঠন	৮৩৯.৯৪
২.	১১৯ খন আৰক্ষী থানা নিৰ্মাণ	৩৩৮.৪০
৩.	৮৩ টা আৰক্ষী চকী ভৱন	৭৯.৮৮
৪.	১৮ টা মহকুমা আৰক্ষী বিষয়াৰ কাৰ্যালয় তথা আৱাস	২০.২৮
৫.	১৭ টা আৰক্ষী অধীক্ষকৰ কাৰ্যালয়	৬২.৭২
৬.	১২ টা আৰক্ষী অধীক্ষকৰ আৱাস	১৭.৬২
৭.	১০০০ টা চৰকাৰী আৱাস নিৰ্মাণ	৪১৩.২৬
৮.	১৯ টা আৰক্ষী ছাউনী নিৰ্মাণ	৭৬৯.৮৬
৯.	১৬২ খন আৰক্ষী থানা নিৰ্মাণ (ইপিচি মোডত)	৫২৩.৬৯
১০.	গুৱাহাটী মহানগৰত থকা অসম আৰক্ষী ছাউনী চৌহদৰ পুনৰ উন্নয়ন	৫৪৪.৫৪
১১.	গুৱাহাটী আৰক্ষী আয়ুক্তালয় ভৱন	৯৫.০০
১২.	সংহত অসম আৰক্ষী মুখ্য কাৰ্যালয়	১২৯.৯০

(১৭০) এই আঁচনিসমূহ শীঘ্ৰে সম্পূৰ্ণ কৰাটো সুনিশ্চিত কৰিবলৈ আমি পৰ্যাপ্ত পুঁজি ধাৰ্য কৰিছোঁ।

#### V. সু-স্বাস্থ্যৰে সমৃদ্ধি

(১৭১) মহোদয়, সকলোৰে কাৰণে ব্যয়সাধ্য আৰু সুলভ স্বাস্থ্যসেৱা আগবঢ়োৱাৰ বাবে বিগত বছৰসমূহত আমি আৰম্ভ কৰা বিভিন্ন পদক্ষেপৰ উপৰি চলিত বৰ্ষত নিম্নলিখিত পদক্ষেপসমূহ ঘোষণা কৰিব বিচাৰিছোঁ—

(১৭২) ৰাজ্যৰ চিকিৎসালয়সমূহলৈ ১০০০ খন নতুন এম্বুলেন্স যোগান ধৰা হ'ব।

- (১৭৩) ডিফু, যোৰহাট, তেজপুৰ, লখিমপুৰ, নগাঁও, নলবাৰী, বৰপেটা, কোকৰাঝাৰ আৰু ধুবুৰীত থকা চিকিৎসা মহাবিদ্যালয়ত ৯ খন নতুন বি এছ চি নাৰ্ছিং কলেজ স্থাপন কৰা হ'ব।
- (১৭৪) অসমত স্নাতক চিকিৎসা শিক্ষাৰ আসন ১৫০০ খনলৈ বৃদ্ধি হোৱা সত্বেও কিছু বাধা-নিষেধৰ বাবে প্ৰবাসী ভাৰতীয় (NRI) আৰু বিদেশত থকা অসমীয়াই ৰাজ্যিক অংশৰ সুবিধা ল'বলৈ সক্ষম হোৱা নাই। সেয়ে যুক্তিসংগত মাচুল প্ৰদানেৰে ৰাজ্যিক অংশৰ কিছু আসন তেওঁলোকৰ বাবে সংৰক্ষণৰ প্ৰস্তাৱ দিয়া হ'ল। ইয়াৰ জৰিয়তে মহাবিদ্যালয় সমিতিৰ ৰাজহ বৃদ্ধি হ'ব আৰু তেওঁলোকক বিত্তীয়ভাৱে অধিক বহনক্ষম কৰি তুলিব।

## VI. কেবিনেট আউটৰিচ্ কাৰ্যসূচী

- (১৭৫) চৰকাৰক জনসাধাৰণৰ অধিক ওচৰ চপাই নিয়াৰ বাবে আমি পদক্ষেপ গ্ৰহণ কৰিছোঁ। গুৱাহাটীৰ বাহিৰত ১০ খন কেবিনেট বৈঠক অনুষ্ঠিত হৈছে। তদুপৰি মে' ২০২১ৰ পৰা ৭৯ খন কেবিনেট বৈঠকত ১০৪৭ টা সিদ্ধান্ত গৃহীত হৈছে। ইয়াৰে ৮৪ শতাংশ সিদ্ধান্ত কাৰ্যক্ষেত্ৰত ৰূপায়ণ কৰা হৈছে। বিভিন্ন কেবিনেট বৈঠকসমূহত গৃহীত প্ৰতিশ্ৰুতিসমূহ পূৰণৰ বাবে চলিত বৰ্ষত কেবিনেট আউটৰিচ্ কাৰ্যসূচীৰ বাবে মই ৫০০ কোটি টকা আবণ্টন দিয়াৰ প্ৰস্তাৱ কৰিছোঁ।

## VII. অনা-উড়ান বায়ুপথৰ বাবে ভায়েবিলিটি গেপ ফাণ্ডিং

- (১৭৬) বিভিন্ন গুৰুত্বপূৰ্ণ যাতায়াত ব্যৱস্থা সহজসাধ্য আৰু সুচল কৰি তোলাৰ বাবে আমাৰ চৰকাৰৰ প্ৰতিশ্ৰুতিবদ্ধতাক সুঁৱৰি অনা- 'উড়ান' বায়ুপথত কম খৰচত বিমান চলাচলৰ ব্যৱস্থা কৰা হৈছে। প্ৰথম পৰ্যায়ত ডিব্ৰুগড়-গুৱাহাটী আৰু গুৱাহাটী-শিলচৰৰ মাজত পৰীক্ষামূলকভাৱে এনে বিমান চলোৱা হ'ব। এনে বিমান সেৱা প্ৰচলনৰ উদ্দেশ্যে ভায়েবিলিটি গেপ ফাণ্ডিং হিচাপে বাজেটত পুঁজি আবণ্টনৰ ব্যৱস্থা কৰা হৈছে।

### VIII. বাণিজ্যিক গছপুলি ৰোপণ

- (১৭৭) বনাঞ্চলৰ বাহিৰৰ গছ-গছনি ব্যৱস্থাপনাত উদ্ভাৱনী সংস্কাৰ অনাৰ বাবে আমাৰ চৰকাৰে Assam Trees Outside Forest (Sustainable Management) Rules, 2022 ৰ অধিসূচনা জাৰি কৰিছে। যোগাযোগহীন (Contactless) ৰাজহুৱা সেৱা প্ৰদান পদ্ধতিৰ জৰিয়তে গছপুলি ৰোপণৰ পঞ্জীয়ন প্ৰক্ৰিয়া সৰলীকৰণ, গছ কটাৰ অনুমতি প্ৰদান আৰু উৎপত্তিৰ প্ৰমাণপত্ৰ প্ৰদানৰ ব্যৱস্থা কৰি বনাঞ্চলৰ বাহিৰৰ ভূমিত গছ-গছনি ৰোপণৰ বাবে কৃষকসকলক উৎসাহিত কৰাৰ উদ্দেশ্যে এই বিধি প্ৰৱৰ্তন কৰা হৈছে। ইয়ে সংৰক্ষিত বনাঞ্চলৰ সম্পদৰ পৰা ঔদ্যোগিক যোগানসমূহ আঁতৰাই সেউজ অৰ্থনীতিক শক্তিশালী কৰিব।
- (১৭৮) নতুন বিধি অনুসৰি, ৰাজ্যখনৰ কৃষককে ধৰি যিকোনো নাগৰিকক বাণিজ্যিকভাৱে গুৰুত্বপূৰ্ণ আৰু স্থানীয়ভাৱে উভৈনদী ৫৭ বিধতকৈও অধিক প্ৰজাতিৰ গছ-গছনি ৰোপণত উৎসাহ প্ৰদান কৰা হ'ব। নিজৰ ব্যৱহাৰৰ বাবে বা বাণিজ্যিক উদ্দেশ্যে এই গছ-গছনি কটাৰ ক্ষেত্ৰত বাধা নাথাকিব। মই বিশ্বাস কৰোঁ যে সৰলীকৃত প্ৰক্ৰিয়া আৰু Single Window অনুমতি ব্যৱস্থাৰ জৰিয়তে যোৱা তিনিটা দশকত অসমৰ পৰা বহিঃ ৰাজ্যলৈ স্থানান্তৰিত হোৱা কাঠ ভিত্তিক সকলো প্ৰাথমিক, গৌণ আৰু মিশ্ৰিত উদ্যোগসমূহ পুনৰ ঘূৰাই আনিব পৰা যাব।
- (১৭৯) এই বছৰ মই সকলো বিদ্যালয়, মহাবিদ্যালয় আৰু চৰকাৰী কাৰ্যালয়ত বাণিজ্যিক মূল্য থকা গছপুলি ৰোপণৰ বাবে এখন আঁচনি ঘোষণা কৰিছোঁ। এই উদ্দেশ্যে মই অসম কৃষি বনানীকৰণ পৰিষদলৈ (Assam Agroforestry Board) ১০ কোটি টকা ধাৰ্য কৰিছোঁ।

## **IX. সেউজ শক্তিৰ ওপৰত বিদ্যুৎ শুষ্ক ৰেহাই**

(১৮০) ব্যৱসায়িক প্ৰতিষ্ঠান আৰু উদ্যোগসমূহৰ দ্বাৰা সেউজ আৰু নিকা শক্তিৰ উৎপাদন তথা ব্যৱহাৰক উৎসাহিত কৰিবলৈ আৰু উদগনি যোগাবলৈ এবছৰৰ নিয়ন্ত্ৰিত ব্যৱহাৰৰ বাবে নবীকৰণযোগ্য উৎসৰ পৰা শক্তি উৎপাদনৰ ক্ষেত্ৰত বিদ্যুৎ শুষ্ক ৰেহাই দিবলৈ মই প্ৰস্তাৱ কৰিছো। এই ক্ষেত্ৰত মই সকলোকে আগবাঢ়ি আহি এই ৰেহাইৰ সুবিধা গ্ৰহণ কৰিবলৈ আৰু নবীকৰণযোগ্য শক্তিৰ বাবে বৰঙণি যোগাবলৈ আহ্বান জনালো।

## **X. বৈদ্যুতিক বাহন (EV) নীতি**

(১৮১) বৈদ্যুতিক বাহনৰ ব্যৱহাৰক উৎসাহিত কৰাৰ অৰ্থে এই বৰ্ষত এনেধৰণৰ বাহন ত্ৰয় কৰা নাগৰিকসকললৈ পঞ্জীয়ন মাচুল ৰেহাইসহ ২ শতাংশ যান-বাহন কৰ ৰেহাইৰ কথা মই ঘোষণা কৰিলো। ইয়াৰ বাবে পৰিবহণ বিভাগে কাৰ্য সম্পাদন সম্বন্ধীয় নীতি-নিৰ্দেশনা জাৰি কৰিব।

## **XI. জলবায়ু পৰিৱৰ্তন সম্পৰ্কীয় কৰ্মপত্ৰ**

(১৮২) অধ্যক্ষ মহোদয়, জলবায়ু পৰিৱৰ্তনক এক আসন্ন গোলকীয় ভাবুকি হিচাপে আমি স্বীকাৰ কৰো আৰু জলবায়ু পৰিৱৰ্তন সম্পৰ্কীয় ৰাজ্যিক কৰ্মপৰিকল্পনাৰ জৰিয়তে অভিযোজন কৌশলসমূহক উন্নয়নী প্ৰক্ৰিয়ালৈ আনিবলৈ আমি প্ৰচেষ্টা চলাই আছো।

(১৮৩) এই বৰ্ষত মই জলবায়ু পৰিৱৰ্তন প্ৰতিৰোধৰ বাবে ভাৰতৰ “পঞ্চমত” কৌশল ৰূপায়ণত অসমৰ কাৰ্যসূচীৰ অংশ হিচাপে "Chief Minister's Green Initiative Incentive Scheme" খন প্ৰৱৰ্তন কৰিবলৈ প্ৰস্তাৱ লৈছো। আমি ব্যক্তিগত পৃষ্ঠপোষকতাৰ কাৰ্বন নিৰ্গমন প্ৰতিৰোধকৰণ (Carbon Sequestration) ৰ পদক্ষেপসমূহক উদগনি যোগাবলৈ তথা ৰাইজক জড়িত কৰি

জলবায়ুৰ অনুকূল অৱস্থাক উৎসাহিত কৰিবলৈ পৰিকল্পনা কৰিছোঁ। এখন গাঁৱত কাৰ্বন নিৰ্গমনৰ পৰিমাণ জোখাৰ পদ্ধতিসমূহ আৰু এক নিৰ্দিষ্ট সময়ৰ ভিতৰত গাঁওসমূহক কাৰ্বন নিৰ্গমন শূন্য হিচাপে গঢ়ি তুলিবলৈ হাতত লোৱা কৌশলসমূহ চিনাক্ত কৰা হ'ব।

(১৮৪) এই বছৰ পোন প্ৰথমবাৰৰ বাবে আমি সেউজ বাজেট (Green Budget) প্ৰৱৰ্তন কৰিবলৈ লৈছোঁ।

(১৮৫) তদুপৰি, গুৱাহাটী বায়'টেক উদ্যান, ষ্টাৰ্ট আপ আছামৰ লেখীয়া ৰাজ্যিক সংস্থাসমূহৰ সহযোগত Green Solutions and Alternatives Incubation Program- ৰ বাবে গৱেষণা আৰু উন্নয়ন মঞ্জুৰিক উদগনি যোগাবলৈ ২৫ কোটি টকাৰ এক কৰ্পাচ পুঁজিসহ এটা সেউজ উদ্ভাৱন পুঁজি (Green Innovation Fund) গঠন কৰা হ'ব।

## **XII** অসম মানসিক স্বাস্থ্য আৰু সমূহীয়া যত্ন আঁচনি

(১৮৬) অসমত এক বিস্তৃত মানসিক স্বাস্থ্যনীতি আৰম্ভ কৰাৰ বৰ্ধিত প্ৰয়োজনীয়তা আছে। বিশেষকৈ মহামাৰীৰ পৰৱৰ্তী সময়ত বৃদ্ধি পোৱা আত্মহত্যাৰ ঘটনা আৰু আন মানসিক স্বাস্থ্য সম্পৰ্কীয় বিষয়ৰ বাবে সৃষ্টি হ'ব পৰা অনিবাৰ্য সংকটৰ মোকাবিলা কৰাত ই সহায় কৰিব। মহামাৰীয়ে ব্যক্তিৰ মানসিক স্বাস্থ্যত প্ৰতিকূল প্ৰভাৱ পেলাইছে আৰু ২০২০ বৰ্ষত দেশত আত্মহত্যাৰ হাৰ বৃদ্ধি আছিল সৰ্বাধিক। এই আঁচনিয়ে ভাৰত চৰকাৰৰ মানসিক স্বাস্থ্যসেৱা আইন, ২০১৭ৰ ৰূপায়ণৰ দিশত কাম কৰিব আৰু ইয়াত বিশেষভাৱে সক্ষম লোক, তৃতীয় লিংগৰ ব্যক্তিৰ আৰু চেমনীয়াসকলকে ধৰি বিভিন্ন প্ৰান্তীয় গোটসমূহৰ বাবে বিশেষ বিধান থাকিব। ৰাষ্ট্ৰীয় আত্মহত্যা প্ৰতিৰোধ কৌশল, ২০২২ৰ অধীনত প্ৰকাশিত নীতি-নিৰ্দেশনাসমূহো আঁচনিখনে কাৰ্যকৰী কৰিব।

## **XIII** অসমত ভ্ৰাম্যমাণ পশুচিকিৎসা গোট (MVUs)

(১৮৭) আমাৰ চৰকাৰে পশুপালকসকলৰ পদূলিমুখতে পোহনীয়া জীৱ-



জন্তুৰ চিকিৎসাৰ সুবিধা নিশ্চিত কৰিব। তাৰ বাবে ৰাজ্যখনত ১৮১ টা ভ্ৰাম্যমাণ পশুচিকিৎসা গোট সম্পূৰ্ণ কাৰ্যক্ষম কৰি তোলা হ'ব।

#### **XIV. অসম কৃষি বিশ্ববিদ্যালয়ৰ বাবে পেঞ্চন পুঁজি**

(১৮৮) অসম কৃষি বিশ্ববিদ্যালয়ৰ অৱসৰপ্ৰাপ্ত কৰ্মচাৰীৰ বাবে ২০০ কোটি টকাৰ এটা কৰ্পাছ পুঁজি গঠন কৰাৰ বাবে প্ৰস্তাৱ কৰিছোঁ, যি পুঁজি নিৰ্ধাৰিত বিধি অনুসৰি পেছাদাৰী পেঞ্চন পুঁজি প্ৰবন্ধকৰ দ্বাৰা লাভজনক দিশত পৰিচালিত হ'ব। এই আৰ্হি অন্যান্য বিশ্ববিদ্যালয় আৰু স্বায়ত্তশাসিত নিকায়সমূহতো পৰ্যায়ক্ৰমে প্ৰযোজ্য হ'ব।

#### **XV. ন্যূনতম চৰকাৰ, সৰ্বোচ্চ প্ৰশাসন**

(১৮৯) আমাৰ চৰকাৰে ৰাজ্যৰ স্বায়ত্তশাসিত নিকায়, নিগম আৰু পৰিষদ সমূহৰ সম্পদৰ সৰ্বাধিক ব্যৱহাৰ, অধিক দক্ষতা প্ৰদান আৰু নাগৰিকক উন্নতৰ সেৱা প্ৰদান নিশ্চিত কৰাৰ বাবে ইয়াৰ সংস্কাৰ সাধনৰ বাবে ব্যৱস্থা হাতত ল'ব। এই উদ্দেশ্যে খাদী ব'ৰ্ডক হস্তান্তৰ আৰু বস্ত্ৰশিল্প বিভাগৰ সৈতে চামিল কৰি বিভাগৰ খাদী শাখা হিচাপে ইয়াৰ পুনৰ গঠন কৰিব।

#### **XVI. মুখ্যমন্ত্ৰী সহজ গৃহ নিৰ্মাণ আঁচনি (MMSGNA)**

(১৯০) চহৰ অঞ্চলৰ নাগৰিকসকলক সেৱা প্ৰদানত দক্ষতা বৃদ্ধিৰ বাবে আমাৰ চৰকাৰে বিভিন্ন ব্যৱস্থা হাতত লৈছে। ৬৭০ বৰ্গ মিটাৰতকৈ কম আকাৰৰ ভূমি মহলা + দুই মহলা (G+2) পৰ্যন্ত ঘৰৰ বাবে অনলাইনযোগে তাৎক্ষণিকভাৱে অনুমতি প্ৰদানৰ ব্যৱস্থা কৰা হ'ব। একেদৰে অনলাইন মাচুল আদায়ৰ ব্যৱস্থাসহ অনলাইন গৃহনিৰ্মাণৰ অনুমতিৰ (OBPS) ব্যৱস্থা তথা অনুজ্ঞাপত্ৰ প্ৰদানৰ ব্যৱস্থা এই বছৰতে অধিসূচিত কৰা হ'ব।

#### **XVII. তেজপুৰত নলযোগে খোৱা পানী (ডি এফ টি)**

(১৯১) ভাৰতবৰ্ষত এতিয়া সকলো সময়তে টেপৰ পৰা পানী খোৱাৰ (ডিএফটি) ধাৰণা এটা গঢ়ি উঠিছে। এই ডি এফ টি প্ৰকল্পৰ দ্বাৰা

খোৱা বা বন্ধা-বঢ়াৰ বাবে অতিৰিক্তভাৱে শোধনৰ আৱশ্যকতা নথকা বিশুদ্ধ পানী দিনটোৰ ২৪ ঘণ্টাই নিৰৱচ্ছিন্নভাৱে উপভোক্তাক যোগান ধৰাটো নিশ্চিত কৰিব বিচৰা হৈছে। অসমৰ তেজপুৰ চহৰত ৰাজ্যৰ এনে প্ৰথমটো প্ৰকল্প ৰূপায়ণৰ পৰিকল্পনা কৰা হৈছে। তাৰ বাবে ৩২.৫৭ কোটি টকাৰে এখন পানীযোগান আঁচনি ৰূপায়ণ কৰা হ'ব।

### **XVIII. বিত্তীয় প্ৰাতিষ্ঠানিক সংস্কাৰ**

- (১৯২) অধ্যক্ষ মহোদয়, আপুনি নিশ্চয় অৱগত যে বিত্তীয় স্বচ্ছতা চৰকাৰৰ অন্যতম প্ৰধান কেন্দ্ৰবিন্দু। অসমৰ বাজেট সম্পৰ্কীয় স্বচ্ছতাক বিভিন্ন ৰাষ্ট্ৰীয় মঞ্চতো প্ৰশংসা কৰা হৈছে। এই গৌৰৱক আগুৱাই লৈ গৈ প্ৰায় আমি সময়মতে বাজেট কাৰ্যকৰী কৰা দেশৰ অতি সীমিতসংখ্যক ৰাজ্যৰ ভিতৰত অন্যতম ৰূপে পৰিগণিত হৈছোঁ।
- (১৯৩) একেদৰে, ৰাজহুৱা ক্ৰয়ত, দেশত ৰাজ্যিক ৰাজহুৱা ক্ৰয় প'ৰ্টেল আৰম্ভ কৰা অসম দেশৰ ভিতৰতে অন্যতম অগ্ৰণী ৰাজ্য আৰু এই ব্যৱস্থাই অসম চৰকাৰৰ ক্ৰয় সম্পৰ্কীয় সকলো তথ্যৰ এক 'ছিংগল পইণ্ট একচেছ' হিচাপে কাম কৰি আছে। ৰাজহুৱা ক্ৰয় ব্যৱস্থাত আমি এটা বৃহৎ মুকলি অনলাইন পাঠ্যক্ৰম প'ৰ্টেল প্ৰস্তুত কৰি আছো আৰু ইয়ে সমগ্ৰ ৰাজ্যখনৰ সামৰ্থ্য বৃদ্ধিৰ বাবে এক বৃহৎ আহিলা হিচাপে কাম কৰিব। ইয়াৰ দ্বাৰা বিচক্ষণ ৰাজহুৱা ক্ৰয় পদ্ধতিৰ জৰিয়তে বাজেট কাৰ্যকৰীকৰণ ক্ষিপ্ৰতাৰে কৰাত সহায়ক হ'ব।
- (১৯৪) চৰকাৰী ই-মাৰ্কেটপ্লেচ (GeM)ৰ যোগেদি ক্ৰয় কৰাৰ ক্ষেত্ৰত সৰ্বাধিক গুৰুত্ব প্ৰদান কৰা হ'ব। ২০২১-২২ বিত্তীয় বৰ্ষত জি ই এম (GeM)ৰ যোগেদি ১৭২ কোটি টকা মূল্যৰ ক্ৰয়ৰ তুলনাত ২০২৩ বৰ্ষৰ ১৩ মাৰ্চলৈ আমি ইয়াৰ পৰিমাণ ৭৫১ কোটি টকালৈ বৃদ্ধি কৰিবলৈ সক্ষম হৈছোঁ।

- (১৯৫) তদুপৰি বিত্তীয় প্ৰতিবেদন ব্যৱস্থাতোক অধিক কাৰ্যক্ষম কৰাৰ লগতে ৰাজ্যখনৰ বাবে গুৰুত্বপূৰ্ণ সূচাংকসমূহ সম্পৰ্কে সময়োপযোগী পদক্ষেপ ল'বলৈ আমি মহাগাণনিকৰ সৈতে সক্ৰিয়ভাৱে কাম কৰি আছে। প্ৰযুক্তিৰ উৎকৰ্ষ সাধনেৰে বহুদশকৰ পৰা প্ৰচলিত হৈ থকা বহুতো অপ্ৰয়োজনীয় প্ৰক্ৰিয়া আঁতৰ কৰাত এই পদক্ষেপসমূহে সহায় কৰিব।
- (১৯৬) আমাৰ কল্যাণকামী কাৰ্যসূচীসমূহ ৰূপায়ণ কৰিবলৈ আমি প্ৰত্যক্ষ লাভলাভ হস্তান্তৰ (ডি বি টি) আঁচনিসমূহৰ বাবে ডিজিটেল আন্তঃগাঁথনি (ডি আই ডি এছ) প্লেটফৰ্মৰ শুভাৰম্ভ কৰিছো। ইয়াৰ অধীনত যিকোনো বিভাগে প্ৰত্যক্ষভাৱে অতি কম সময়ৰ ভিতৰতে আৰু ন্যূনতম প্ৰশাসনীয় ব্যয়েৰে প্ৰত্যক্ষ লাভলাভ হস্তান্তৰ (ডি বি টি) আঁচনিসমূহ আৰম্ভ আৰু ৰূপায়ণ কৰিব পাৰিব। জালিয়াতি ধৰা পেলোৱাৰ বাবে প্ৰযুক্তিয়ে কৌশলগত সুবিধা আগবঢ়ায় আৰু সেইবাবে এই কাৰ্যসূচীসমূহৰ অধীনত অধিক অন্তৰ্ভুক্তি সম্ভৱপৰ হৈ উঠে। বিভাগসমূহক নিজ নিজ আঁচনিসমূহ ডি আই ডি এছ (DIDS) প্লেটফৰ্মত আৰম্ভ কৰাত সক্ষম কৰি তুলিবলৈ এই বৰ্ষত আমি এক বিধিগত পৰিকাঠামো প্ৰস্তুত কৰিম।

### **XIX. ৰাজহুৱা স্থানত চিচি টিভি**

- (১৯৭) আমাৰ চৰকাৰে ৰাজহুৱা আৰু অন্যান্য স্পৰ্শকাতৰ স্থানত চিচি টিভি স্থাপন কৰাৰ বাবে প্ৰয়োজনীয় পদক্ষেপ গ্ৰহণ কৰিব।
- (১৯৮) এই প্ৰকল্পটো ২০০ কোটি টকা ব্যয়েৰে গুৱাহাটী স্মাৰ্ট চিচি টিভি লিমিটেডৰ জৰিয়তে ৰূপায়ণ কৰা হ'ব। অপৰাধ ৰোধ কৰি ৰাজহুৱা নিৰাপত্তা বৃদ্ধি কৰাত ই এক গুৰুত্বপূৰ্ণ পদক্ষেপ হিচাপে পৰিগণিত হ'ব।

- XX.** চাহ জনজাতি কল্যাণ সঞ্চালকালয়ক “চাহ জনজাতি আৰু আদিবাসী কল্যাণ সঞ্চালকালয়” ৰূপে পুনৰ নামকৰণ কৰা হ'ব।